

اشکوں کاراز

(فلسفہ عزاداری)

مؤلف

رہبر معظم آیت اللہ العظمیٰ

سید علی الحسینی النامنہ ای دام ظله العالی

ناشر

معراج کمپنی لاہور

جملہ حقوق بحق ناشر محفوظ ہیں۔

نام کتاب	اشکوں کاراز (فلسفہ عزادری)
مؤلف	آیت اللہ العظمی سید علی خامنہ ای دام نبلہ العالی
ترجمجح	مجاہد حسین حرّ
پروف ریڈنگ	خانم آرچ چہدری
کمپوزنگ	قامگر فکس - جامعہ علمیہ ڈینفس کراچی - ۰۳۲۵ - ۰۴۰۱۱۲۵
ناشر	

ملنے کا پتا

معراج کمپنی

بیمنٹ میاں مارکیٹ، غزنی سٹریٹ اردو بازار۔ لاہور

042-37361214, 0321-4971214

محمد علی بک ایجنسی اسلام آباد: 0333-5234311

عرض ناشر

حمد ہے اس ذات کے لئے جس نے انسان کو قلم کے ساتھ لکھنا سکھایا اور درود و سلام ہواں نبی ﷺ پر جسے اس نے عالمین کے لئے سراپا رحمت بنا کر مبعوث فرمایا اور سلام و رحمت ہوان کی آل پر جنہیں اس نے پورے جہاں کے لئے چراغ ہدایت بنایا۔

جب سے ادارہ قائم کیا ایک خواہش تھی کہ آقائی رہبر معظم سید علی خامنہ ای مظلہ العالی کی کتابیں شائع کی جائیں لیکن مصروفیات اور کچھ آقائی موصوف کی کتب کی غیر دستیابی کی بنا پر اس خواہش کی تکمیل میں تاخیر ہوئی۔ لیکن اب الحمد للہ جناب مولانا مجاهد حسین حرب صاحب نے رہبر معظم کی کتب فراہم کرنے کی ذمہ داری لی اور انہوں نے خداوندوں کی بارگاہ سے امید ظاہر کی ہے کہ انشاء اللہ سو (۱۰۰) سے زائد کتب فراہم کریں گے۔ اللہ تعالیٰ ان کی توفیقات میں اضافہ فرمائے۔ اور ان کی اس سمجھی جیلیکوں پر بارگاہ میں قبول فرمائے۔

”اشکوں کاراز“ ولی فقیہ حضرت آیت اللہ سید علی خامنہ ای مظلہ العالی کی ایک ایسی کتاب ہے جس میں عزادری اور فلسفہ عزادری کو بیان کیا گیا ہے۔

زیر نظر کتاب کی اشاعت ہمارے لئے کسی بڑے اعزاز سے کم نہیں ہے۔ ہم اللہ تعالیٰ کی رضا و خوشنودی اور اسلامی تعلیمات کے فروغ اور دین الہی کی نشر و اشاعت کے لئے کام کر رہے ہیں، ہماری دعا ہے رب العزت تمام امت مسلمہ کو عزت و سر بلندی عطا فرمائے اور ہم سب کو ہر طرح کی بداخلانی اور دیگر آفات و بلیات سے محفوظ

رکھے۔ (آمین)

ہمیں امید ہے کہ یہ کتاب مسلمانوں کی اخلاقی ابتوں کو ختم کرنے کا باعث بنے گی۔

ہم اللہ تعالیٰ کی رضا و خوشبودی اور اسلامی تعلیمات کے فروغ اور دین الہی کی نشوہ اشاعت کے لئے کام کر رہے ہیں، ہماری دعا ہے رب العزت تمام امت مسلمہ کو عزت و سر بلندی عطا فرمائے اور ہم سب کو ہر طرح کی بداخلی اور دیگر آفات و بلیات سے محفوظ رکھے۔ (آمین ثم آمین)

قارئین کرام کو ہم یہ بھی بتا دینا چاہتے ہیں بہت جلد معراج کمپنی کی ویب سائیٹ بنانے کا آقائی رہبر معظم کی تمام کتابیں اس پر لوڈ کر دی جائیں گی۔

ادارہ معراج کمپنی شیخ محمد باقر امین صاحب کی دادی مرحومہ کے نام پر قائم کیا گیا ہے۔ مومنین کرام سے درخواست ہے کہ مرحومہ کو اپنی دعاؤں میں یاد رکھیں۔

ادارہ

فہرست کتاب

9.....	حرف اول
11	آزادی پسند امام
11	مقصد قیام؟
12	کیا آپ کا مقصد حکومت تھا؟
12	کیا قیام کا مقصد شہادت تھا؟
13	ایک واجب کو نجام دینا
14	اسلام کا ایک رکن
15	ہمارے انقلاب کی گاڑی
16	سب سے بڑا ہر
18	سچائی کا خاتمہ ہو جاتا
19	علام سے خطاب
21	شہداء کے بلا کی عظمت کا راز

23	چراغ پدایت
24	غیر جانبدار لوگ
25	جہالت اور گمراہی کے خلاف جنگ
26	دین کے لئے فدا کاری
27	جب دینداروں کی قلت ہو جائے
29	صبر جمیل
30	سب کچھ قربان کر دیا
31	تلوار ہمیشہ تیار رہے
31	زینبی کردار
33	ہنرمندانہ گفتگو
35	قیام امام حسین علیہ السلام میں تین بنیادی عناصر
35	عنصر منطق و عقل
36	عنصر عزت و حساسہ
37	عنصر مہر و عطوفت
38	عاشر اروزِ مصیبت مگر حیات سلام کا دان
39	خون کی خاصیت
39	عز ابر پا کرنے والے غافلو
41	چہلم
43	جو قوم اسیر ہے
45	بعثت بغیر ہجرت
46	انجمن، صرف جذبات کی بنیاد پر نہیں

47	شیعہ سنی اتحاد.....
48	پروگرامنگ ضروری ہے.....
49	سب کافر یضمہ ہے.....
51	تبغ، حاکمیت اسلام کے زمانے میں
52	زمانے کی ضرورت کو پیچانیں.....
53	منبر کا بیان انسان ساز اور فکر ساز ہونا چاہئے.....
55	اس تبلیغ کا مقصد انسان سازی ہے.....
56	برادفائل، خطرناک ہے.....
57	بیان ہنرمندانہ ہونا چاہئے.....
58	قمر زندگی کیوں؟.....
60	پیغامِ حرم کے لئے نقصاندہ چیزیں
61	مرشیہ یعنی عاشور کی یاد کو زندہ رکھنا.....
62	پہلی شرط
62	دوسری شرط
63	تیسرا شرط
63	بہترین اور خوبصورت اشعار.....
65	مذاہج اور ذاکری ایک بافضلیت منصب
66	مذاہج کا ہنر.....
67	صرف چشم وابرو
68	میوزک؟
69	مناقب اہل بیت

70	من گھڑت مصائب
71	لوگوں کو آزار و اذیت پہنچانا حرام ہے
72	ثبت شبیہ خوانی
74	علماء اور طلاب کے اجتماع سے خطاب
76	یہ مناسبیں اور مسئلہ تبلیغ کی حقیقت
79	تبلیغ کا ایک نمونہ
79	تبلیغ کے سلسلے میں ایک مطلب
82	ایک تعبیر
84	تبلیغ کا سب سے اہم موقع اور جگہ
86	قانون کی بالادستی
87	حقیقت ماجرا یہ ہے

حرف اول

عاشر اور قیام امام حسین علیہ السلام سے متعلق سن ۲۱ھ سے آج تک اس واقعے کے چشم دید گواہوں، ائمہ اطہار علیہما السلام اور خطباء و شعراء کی زبان و قلم سے، بہت کچھ لکھا اور کہا گیا ہے لیکن ابھی تک اس وادی کے اسرار و موز کو بیان نہیں کیا گیا ہے اور بہت کچھ کہنا باتی ہے۔

بقول مولانا روم کے

گر گویم شرح این معنی تمام

صد قیامت گزند وین نا تمام

اگر اس معنی کی مکمل تشریع کروں تو سو قیامتیں گزر جانے کے بعد بھی اس کی شرح ناممکن رہ جائے گی۔

گزشتہ چند سالوں میں یعنی انقلابِ اسلامی سے پہلے اور اس کے بعد بھی اس عظیم واقعہ کے بارے میں بہت کچھ لکھا اور کہا گیا۔ لیکن آج بھی امت مسلمہ کو اس بات کی ضرورت ہے کہ وہ اس واقعہ کے بارے میں زیادہ سے زیادہ غور و فکر کرے۔

عاشر ایک عجیب درس ہے اور حقیر کی نظر میں آج کی سُکتی اور دم توڑتی دنیا کا علاج صرف یہ ہے کہ وہ سید الشہداء حسین ابن علی علیہما السلام کا درس پڑھے، اسے سمجھے اور پھر اس پر عمل کرے۔

ایران کی عظیم قوم اگر صرف اتنا کام کر سکے کہ اپنی زندگی اپنے انقلاب، اپنی جنگ،

اپنے سماج اور اپنے معاشرے میں اس عظیم درس کو دنیا کے سامنے جلوہ گر کر سکے تو یہ سب سے
بڑی خدمت ہو گی دنیا کی ستم دیدہ اقوام کے لئے۔ ۱۱

آزادی پسند امام

گزشتہ چند صدیوں کی بہ نسبت آج حسین ابن علی علیہ السلام کی شخصیت زیادہ معروف و مقبول ہے۔ آج کے حالات میں جب بھی کوئی بے غرض مفکر اور دانشور تاریخ اسلام کا مطالعہ کرتا ہے تو واقعہ کربلا پر پہنچ کر سرتسلیم خم کر دیتا ہے۔ وہ افراد جن کا بظاہر اسلام سے کوئی سروکار نہیں ہے۔ لیکن آزادی، عدالت، عزت، سر بلندی اور دوسرے انسانی اقدار کے قدر داں ہیں وہ سب آزادی، عدالت، استقلال، برائیوں سے مقابلے اور جہالت کے خلاف جنگ میں امام حسین علیہ السلام کو اپنا رہبر و پیشوامانتے ہیں۔^{۱۱۱}

مقصد قیام؟

امام حسین علیہ السلام سے کہا جاتا تھا پورا مکہ اور مدینہ آپ کا احترام کرتا ہے۔ اور یہیں میں آپ کے اتنے چاہنے والے ہیں۔ کہیں بھی چلے جائیے تاکہ نہ آپ کو یزید سے کوئی مطلب ہو اور نہ یزید کو آپ سے کوئی سروکار۔

اتنے شیعہ، اتنے چاہنے والے، اتنے پیر دکار آرام سے زندگی بسر کیجئے، خدا کی عبادت کیجئے اور اس کے دین کی تبلیغ کیجئے
آخریہ قیام کس لئے؟ آپ کیا مقصد ہے؟

^{۱۱۱} نماز جمعہ تہران کے خطبہ سے اقتباس ۲۰۰۰: ۳: ۱۳

کیا آپ کا مقصد حکومت تھا؟

بعض لوگ یہ ثابت کرنا چاہتے ہیں کہ امام حسین علیہ السلام کے قیام کا مقصد یہ تھا کہ یزید جیسے فاسق و فاجر انسان کو حکومت سے بطرف کر کے خود حکومت کریں۔

ہم نہیں کہتے کہ یہ بات بالکل غلط ہے البتہ آدمی صحیح ہے۔

ان افراد کے کہنے کا مقصد یہ ہے کہ امام حسین علیہ السلام نے سوچا قیام کرتے ہیں اگر کامیاب ہو گئے تو حکومت اپنے ہاتھ میں لے لیں گے اور اگر کامیاب نہ ہوئے تو واپس آجائیں گے۔ یہ بات بالکل غلط ہے۔

جی ہاں! جو حکومت کی غرض سے قیام کرتا ہے وہ وہیں تک آگے بڑھتا ہے جہاں تک ممکن ہو لیکن جہاں اس نے دیکھا کہ اب آگے بڑھنا ناممکن ہے تو پلٹ آتا ہے۔ اگر کسی کا مقصد حکومت قائم کرنا ہے تو اسے وہیں تک جانا چاہئے جہاں جانے کا امکان ہے لیکن جہاں سے آگے بڑھنا ناممکن نہ ہو عقلمندی یہی ہے کہ پلٹ آئے۔

جو شخص یہ کہتا ہے امام حکومت علوی کے قیام کے لئے اٹھے تھے اور اس کی مراد یہ ہو جو ہم نے بیان کیا تو اس کا نظری صحیح نہیں ہے اس لئے کہ امام حسین علیہ السلام کے قیام سے کہیں بھی یہ بات سمجھ میں نہیں آتی۔

کیا قیام کا مقصد شہادت تھا؟

بعض لوگ کہتے ہیں یہ حکومت و حکومت سب بیکار کی با تیں ہیں امام حسین علیہ السلام جانتے تھے کہ وہ حکومت کا قیام عمل میں نہیں لاسکتے وہ تو اس لئے آئے تھے تاکہ خدا کی راہ میں قربانی دیں اور شہید ہو جائیں۔

ایک مدت تک لوگ اسی نظریہ کے قائل تھے۔ بعض لوگ شاعرانہ تعبیروں کے ساتھ

اسے بیان کرتے بلکہ بعض بزرگ علماء بھی اس کے قاتل ہو گئے تھے۔ وہ سب کہتے ہیں کہ امام عالی مقام نے دیکھا کہ اب زندہ رہنے کا کوئی مقصد نہیں الہذا شہادت کے ذریعہ ہی پچھ کیا جائے۔ اسلام اس کی بھی اجازت نہیں دیتا اس لئے اسلام اس بات کا قاتل نہیں کہ جاؤ اور اپنے آپ کو ہلاکت میں ڈالا اور قتل کر دیئے جاؤ۔

شریعت اور دین نے جس شہادت کی بات کی ہے اس شہادت کا مطلب یہ ہے انسان ایک عظیم مقصد کی خاطر قیام کرے اور اس راہ میں اپنی جان بھی دے دے۔ یہ ہے وہ شہادت جسے اسلامی اور دینی شہادت کہا جا سکتا ہے شہادت یہ نہیں ہے میں دوڑ کر میدان میں جاؤں تاکہ شہید کر دیا جاؤں یا شاعرانہ تعبیر میں کہا جائے کہ میرا خون ٹلم و ستم کے ایوان ہلا دے اور اسے منہ کی کھافی پڑے۔ امام حسین علیہ السلام کے عظیم قیام کا مقصد یہ بھی نہیں تھا جو کہا جاتا ہے۔

ایک واجب کو انجام دینا

الہذا نہ کلی طور پر یہ کہا جا سکتا ہے امام عالی مقام علیہ السلام نے حکومت کے لئے قیام کیا اور نہ یہ کہا جا سکتا ہے ان کے قیام کا مقصد شہادت تھا۔

میری نظر میں جو لوگ ”حکومت“ یا ”شہادت“ کے قاتل ہیں انہوں نے ہدف اور نتیجہ کو ملا دیا ہے۔ امام علیہ السلام کے قیام کا مقصد نہیں تھا، امام علیہ السلام کے قیام کا مقصد کچھ اور تھا البتہ اس ہدف تک پہنچنے کے لئے انہیں ایک ایسا راستہ طے کرنا تھا جس کا نتیجہ دو ہی چیزیں تھیں حکومت یا شہادت۔ امام حسین علیہ السلام ان دونوں چیزوں کے لئے آمادہ تھے۔ انہوں نے حکومت کے مقدمات کو بھی فراہم کر لیا تھا اور شہادت کی آمادگی بھی کر چکے تھے۔ اب جو بھی ہاتھ آتا ہی صحیح تھا، اس میں کوئی عیب نہیں تھا لیکن ان میں سے کوئی بھی مقصد نہیں تھا بلکہ نتیجہ تھا۔ ہدف کچھ اور ہوتا ہے۔

اگر امام حسین علیہ السلام کے صحیح ہدف کو بیان کرنا ہے تو اس طرح سے کہا جا سکتا ہے کہ امام عالی مقام کے قیام کا ہدف ایک ایسے واجب کی انجام وہی تھا جو امام حسین علیہ السلام سے پہلے کسی نے انجام نہیں دیا تھا یہاں تک کہ رسول اکرم صلی اللہ علیہ وسلم امام علی علیہ السلام اور امام حسن علیہ السلام نے بھی۔ ۱۱

اسلام کا ایک رکن

اسلام کے عملی احکام کا صرف ایک حکم جسے پیغمبر صلی اللہ علیہ وسلم نے بیان کیا تھا لیکن اس پر عمل نہیں کیا تھا۔ اور یہ اسلامی نظام کے ارکان کا ایک اہم رکن ہے۔ اور وہ حکم اور رکن یہ تھا کہ جب بھی یہ اسلامی نظام اور اسلامی معاشرہ کی گاڑی پڑی سے نیچے آجائے اور اس کا نظام بالکل الٹ جائے تو اس وقت امت مسلمہ کی ذمہ داری کیا ہے؟ اگر بانی اسلام تمام اسلامی احکام و قوانین بیان کرتے لیکن صرف یہ ایک حکم بیان نہ کرتے تو ان کا کام ناقص رہ جاتا لیکن انہوں نے یہ بھی بیان کر دیا تھا۔ وہ مسلمانوں سے کہہ کر گئے تھے اگر کسی وقت بھی اسلامی معاشرہ اسلام کے دائرے سے باہر نکل جائے اور صاحبان قدرت و ثروت، مسلم نامنا فقین یا کوئی بھی اسلامی سماج کا رخ بدلنا چاہے تو اس کے مقابلے میں امت مسلمہ کو کیا کرنا ہوگا؟

پیغمبر اکرم صلی اللہ علیہ وسلم یہ کہہ کر گئے تھے لیکن خود عمل نہیں کر سکے کیونکہ پیغمبر اکرم صلی اللہ علیہ وسلم جب تک باحیات تھے تب تک امت مسلمہ اور اسلامی معاشرے میں ایسا کوئی انحراف پیدا نہیں ہوا تھا۔ اسلام کا یہ رکن پیغمبر اکرم صلی اللہ علیہ وسلم نے اس لئے بیان کیا تھا کیونکہ ان کے بعد ان کے جانشیوں کے زمانے میں ایسا ہونا عین ممکن تھا چاہے وہ کسی بھی جانشین کے زمانے میں ہوتا۔ جس امام کے زمانے میں بھی یہ صورت حال پیدا ہوتی اسے وہی کرنا ہوتا جو پیغمبر نے بتایا تھا۔ اگر امیر المؤمنین علی علیہ السلام کے زمانے میں ہوتا تو وہ ویسا ہی کرتے جیسا پیغمبر صلی اللہ علیہ وسلم نے بتایا تھا یا اگر

۱۱ نماز جمعہ تہران کے خطبہ سے اقتباس ۱۹۹۵:۳۰:۵

امام علی نقی علیہ السلام یا امام حسن عسکری علیہ السلام کے زمانے میں ہوتا تب بھی ان کی بھی ذمہ داری تھی۔ اب چونکہ یہ صورت حال امام حسین علیہ السلام کے زمانے میں پیش آئی الہذا ان کی ذمہ داری تھی کہ وہ اس پر عمل کرتے۔ تاکہ اسلامی نظام اور اسلامی سماج کو دوبارہ اسی حالت پر لے آتے جہاں پر وہ پہلے تھا۔ یہ امام عالی مقام کی ذمہ داری تھی اور واقعہ عاشورا کی واقعیت اور حقیقت یہی ہے۔ ۱۱

ہمارے انقلاب کی گاڑی

امام حسین علیہ السلام نے ایک خطبہ ارشاد فرمایا جس میں تمام لوگوں سے مخاطب ہو کر فرمایا:
ایہا الناس! اے لوگو!

یعنی اے وہ لوگو! جو میرے ساتھ اور میری تحریک کی حقیقت اور مقصد کو سمجھنا چاہتے ہو،

اے وہ لوگو! جو آج دشمن بن کر ہمارے سامنے کھڑے ہو۔
اے غیر جانبدار غافل! جن تک میرے قیام کی خبر پہنچ گی لیکن تمہیں معلوم نہ ہو گا کہ
میں نے کیوں قیام کیا۔
اے وہ لوگو! جو اسلام کے احکام اور خدا کی شریعت کو جانا چاہتے ہو ہماری تحریک سے
بے خبر ہو۔

تم سب جان لو!

آیُهَا النَّاسُ! أَنَّ رَسُولَ اللَّهِ قَدْ قَالَ فِي حَيَاةِهِ مَنْ رَأَى سُلْطَانًا
جَاءِرًا مُسْتَحْلِلًا لِجُرْمِ اللَّهِ تَعَاهَدَ لِعَهْدِ اللَّهِ فُخَالِفًا لِسُنْنَةِ رَسُولِ اللَّهِ يَعْمَلُ فِي
عِبَادِ اللَّهِ بِالْإِثْمِ وَالْعُدُوَانِ ثُمَّ لَمْ يُعَيِّزْ بِقَوْلٍ وَلَا فِعْلٍ كَانَ حَقِيقًا عَلَى اللَّهِ

اَنْ يُدْخِلَهُ مَدْخَلَةً۔ ۱۱

یہ پیغمبر اکرم صَلَّی اللہُ عَلَیْہِ وَاٰلِہٖ وَسَلَّمَ کے کلمات ہیں میں اپنی طرف سے نہیں کہہ رہا ہوں، یہ وہی حکم ہے جو پیغمبر نے دیا ہے اور میں اس حکم پر عمل کر رہا ہوں اور وہ حکم یہ ہے کہ جب تم میں سے کوئی بھی یہ دیکھے کہ معاشرے کی باگ ڈور کسی ایسے شخص کے ہاتھوں میں ہے جو لوگوں پر ظلم و ستم کرتا ہے۔ اس کے دل میں لوگوں کی نسبت بعض وعداوت اور کینہ ہے۔ اسے لوگوں سے کوئی لگاؤ نہیں اور لوگوں سے بالکل محبت نہیں کرتا۔ اسے اس سے سروکار نہیں ہے معاشرے کی مصلحت کیا ہے بلکہ اس سے مطلب ہے کہ وہ کیا چاہتا ہے اور اس کا فائدہ کسی چیز میں ہے۔ جو بھی ایسے شخص کو بر سر حکومت دیکھے اور اس کے خلاف قیام نہ کرے بلکہ بت بناد کیتار ہے تو خدا کو حق ہے کہ قیامت کے دن اسے بھی وہی سزادے جو اس ظالم کی ہوگی۔ یہی وہ نجیں تھا جس نے ہمارے انقلاب کی گاڑی کو آگے بڑھایا۔ ۲۲

سب سے بڑا ہنر

امام حسین علیہ السلام کے چاہنے والوں اور پیر و کاروں میں بہت سے امام حسین علیہ السلام اور ان کی تحریک کو سمجھ پکے تھے (اس لئے امام کے نقش قدم پر چل پڑے) اور بعض نہیں سمجھ پائے تھے (اس لئے وہ قافلہ حسینی سے پیچھے رہ گئے)۔
شمن تو خیر شمن تھے۔ شمن ایسے تھے جیسے ایک گہر اسمندر ہو اور اس کی خطرناک اور سرکش موجیں۔

^{۱۱} بحار الأنوار (ط - بيروت) / ج 44 / 382 / باب 37 ما جرى عليه بعد بيعة الناس ليزيد بن معاوية إلى شهادته صلوات الله عليه و لعنة الله على ظالميء و قاتليه والراضيين بقتله والمؤازرين عليه..... ص: 310

^{۱۲} نماز جمعہ تہران کے خطبہ سے اقتباس ۱۹۸۵:۸:۸

دوستوں میں بعض دانا تھے جو امام کی معرفت حاصل کرچکے تھے اسی لئے ان حساس
لمحوں میں حسین ابن علی علیہ السلام کو تھا نہیں چھوڑا اور بعض امام کے پاس ہوتے ہوئے انہیں نہ سمجھ
پائے اور غلطی کر بیٹھے۔

کون کہہ سکتا ہے کہ عبد اللہ ابن عباس اور عبد اللہ ابن جعفر کو اسلام اور خاندان پیغمبر
سے محبت نہیں تھی؟

یہ سب تو پیغمبر اکرم صلی اللہ علیہ وسلم کے دامان محبت میں پروان چڑھے تھے لیکن یہاں غلطی کر
بیٹھے نہیں جانتے تھے کہ وہ سرز میں جس کا دفاع واجب ہے کہاں ہے اور وہ چیز جس کے لئے
فدا کاری کرنی چاہئے کون سی ہے؟ مدینہ ہی میں رہے تاکہ چار مسئلے بیان کر سکیں لیکن اسلام مجسم،
قرآن ناطق، فاطمہ سلام اللہ علیہا کے لخت جگر امام حسین علیہ السلام کو تھا چھوڑ دیا۔

بعض لوگ کربلا تک آئے، جنگ کی، امام کا دفاع بھی کیا لیکن آخری لمحوں میں امام کی
خدمت میں آ کر کہنے لگے: مولا ہم سے جہاں تک ہو سکتا ہے آپ کا دفاع کیا اب اگر آپ کی
اجازت ہو تو ہم خدا حافظی کریں (اور اپنے گھروں کو جائیں)۔

امام نے بھی اجازت دے دی اور کہا بسم اللہ آپ لوگ جا سکتے ہیں۔

بہت سے افراد تھے جو اس وقت خاموش رہے اور بیٹھے رہے جب اسلام کے لئے
سب سے بنیادی اور ضروری دفاع کا وقت تھا۔

آن بھی جو لوگ اسلام کا دم بھرتے ہیں، اسلام کی باتیں کرتے ہیں اور اسلام کے
دعویدار ہیں، ان میں سے بہت سے نہیں جانتے کہ اسلام کہاں ہے اور کہاں اسلام کا دفاع کرنا
چاہئے۔

سب سے بڑا ہنر یہ ہے کہ انسان صحیح وقت اور جگہ کو پہچانے۔ حبیب ابن مظاہر جیسے
افراد نے اچھی طرح پہچان لیا تھا (اسلنے آخری دم تک امام کا ساتھ نہیں چھوڑا) جناب زینب نہ
صرف خود بلکہ اپنے بچوں کو بھی لے کر آگئیں جبکہ ان کے شوہر عبد اللہ ابن جعفر مکہ یا مدینہ میں بیٹھے

رہے اور کربلا نہیں آئے۔ جناب زینب سلام اللہ علیہا یہ کہہ سکتی تھیں کہ میں اپنے بھائی کے ساتھ جا رہی ہوں پھر کوباپ کے پاس چھوڑ کے جاتی ہوں لیکن وہ پھر کو بھی لے کر آئیں اور ان کے دونوں بیٹے کربلا میں شہید ہو گئے۔

یہ لوگ ہیں جو بصیرت رکھتے ہیں اور انہیں معلوم ہوتا ہے کہ کہاں پر کیا کرنا ہے۔ ۱۱

سچائی کا خاتمہ ہو جاتا

امام عالیٰ مقام علیہ السلام جانتے تھے کہ اگر انہوں نے یہ قیام نہ کیا تو ان کا یہ سکوت اور خاموشی رضامندی کی علامت بن جائے گی اور پھر اسلام پر کیا مصیبت آن پڑے گی۔ جب ایک طاقت معاشروں یا کسی ایک معاشرے کے تمام وسائل پر قبضہ کر لے اور طغیان و بربریت کے راستے پر گامزن ہو جائے، ایسے موقع پر حق و تھقیقت کے علمبردار اگر خاموش میٹھے رہیں اور ان کے مقابلے میں کھڑے نہ ہوں تو گویا وہ بھی اس طاقت کے عمل سے راضی ہیں چاہے درحقیقت وہ راضی ہوں یا نہ ہوں۔

یہی وہ گناہ تھا جو اس وقت بنی ہاشم کے بہت سے بزرگوں اور صدر اسلام کی اہم شخصیات کی اولاد نے انجام دیا۔ لیکن امام حسین علیہ السلام کے لئے یہ بات ناقابل برداشت تھی اس لئے آپ نے قیام کیا۔

واقعہ کربلا کے بعد جب قافلہ حسینی والپیس مدینہ میں آیا۔ (یعنی مدینہ مدینے سے نکلنے کے دس، گیارہ مہینے بعد) ایک شخص امام سجاد علیہ السلام کی خدمت میں آیا اور کہنے لگے: دیکھا کیا ہوا؟ کیا ملا وہاں جا کر؟

امام علیہ السلام نے اس کے جواب میں فرمایا: سوچو اگر نہ جاتے تو کیا ہوتا؟!

۱۱ قصر فیروز یونٹ میں سپاہ پاسداران کے درمیان خطاب ۱۹۸۵: ۹: ۲۳

جی ہاں! اگر نہ جاتے تو کیا ہوتا! جسم تو زندہ ہوتے لیکن سچائی دم توڑ چکی ہوتی، روح فرسودہ ہو جاتی، ضمیر مردہ ہو جاتے عقول و خرد کا جنازہ کل جاتا اور اسلام کا نام و شان باقی نہ رہتا۔ ۱۱

علماء سے خطاب

اس وقت کے علماء کا ایک گروہ تشكیل ہوا جنہوں نے پیغمبر اسلام ﷺ کو دیکھا تھا، جو ان کے صحابی تھے، جنہوں نے خود پیغمبر ﷺ سے یا ان افراد سے حدیث سنی تھیں جو پیغمبر سے حدیث نقل کرتے تھے۔ وہ افراد جو لوگوں کی نگاہوں میں قابل احترام تھے اور دانشور ان قوم کہے جاتے تھے۔ انہی افراد میں سے کچھ کو حسین ابن علی علیہما السلام نے متین کے میدان میں اکٹھا کیا اور ان سے ایک منفصل گفتگو کی۔ گفتگو کے آخر میں امام عالی مقام آسمان کی طرف رخ کرتے ہیں اور فرماتے ہیں:

اللَّهُمَّ إِنَّكَ تَعْلَمُ أَنَّهُ لَمْ يَكُنْ مَا كَانَ مِنَّا تَنافَسًا فِي سُلْطَانٍ ۚ ۲۲

خدا یا! تو بہتر جانتا ہے کہ جو کام ہم نے شروع کیا ہے، جو قدم ہم نے اٹھایا ہے، جو باتیں ہم کہتے ہیں یا ان اهداف و مقاصد کے لئے نہیں ہیں جو عام طور سے دنیا طلب، جنگجو اور لشکر کشی کرنے والے افراد کے ہوا کرتے تھے یا ہوا کرتے ہیں۔

وَلَكِنْ لِتُرِيَ الْمَعَالِمَ مِنْ دِينِكَ ۚ ۲۳

ہمارا مقصد صرف یہ ہے کہ لوگ پر چم اسلام کو پہچانیں۔ ہم چاہتے ہیں کہ دین کی ان پوشیدہ علامتوں قرآن و اسلام کی فراموش شدہ اقدار، اهداف اور اصولوں کو دوبارہ زندہ کریں جن پر بہت زیادہ گرد و غبار پڑ گیا ہے۔

۱۱ اسلامی جمہوریہ کے ذمہ دار عبیدیاروں اور کارندوں سے خطاب ۲۰۰۲:۳:۱۸

۲۲ تحف العقول / ابص / ۲۳۹

۲۳ تحف العقول / ابص / ۲۳۹

وَنُظِّهِرَ الْإِصْلَاحَ فِي بِلَادِكَ ۖ

اور ہمارا ارادہ ہے کہ تیری سرز میں اور تیرے شہر میں اصلاح کریں۔ ہم چاہتے ہیں کہ اسلامی معاشروں کو آباد کریں، اس ظلم، اس طبقاتی اختلاف غربا کا شدید فقر اور افراد کی حد سے زیادہ دولت نہ رہے۔ انسان ظلم کا شکار نہ ہو، نا انصافی اور رواداری نہ رہے اور سب کچھ ٹھیک ہو جائے۔

وَيَأْمُنَ الْمَظْلُومُونَ مِنْ عِبَادِكَ ۖ

اور ہماری تحریک کا مقصد یہ ہے کہ تیرے ستم دیدہ اور مظلوم بندوں کو امن و امان اور سکون دلانیں۔

وہ ایسا زمانہ تھا کہ جو بھی حکام وقت کی عیش و نوش اور ہوس رانیوں کے خلاف آواز بلند کرتا تھا اس سخت سخت سے سخت سزا دی جاتی تھی۔

۱۳ تحفہ العقول / انص / ۲۳۹

۱۴ تحفہ العقول / انص / ۲۳۹

۱۵ نماز جمعہ تہران کے خطبہ سے اقتباس ۱۹۸۳: ۱۰: ۱۲

شہدائے کربلا کی عظمت کا راز

تمام شہدا برابر نہیں ہیں بلکہ بعض شہادتیں بعض دوسری شہادتوں سے افضل و برتر ہیں۔ شہدائے کربلا اس لئے دوسرے شہدا پر افضلیت نہیں رکھتے کہ وہ بھوکے پیاس سے شہید ہوئے۔ ایسے بہت سے شہدا ہیں جو آخر وقت تک تشنہ لب رہے۔ بلکہ شہدائے کربلا کی افضلیت اس حساس موقع پر شہید ہونا ہے۔ ان حالات میں اگر یہ واقعہ پیش نہ آتا اور یہ شہادتیں نہ دی جاتیں تو دین کی بساط الٹ کر رہ جاتی۔ جو کام جتنا حساس ہوا تناخت بھی ہوتا ہے۔ اسی لئے اس بات کا یقین کرنے میں کوئی دشواری نہیں ہوتی کہ حسین ابن علی علیہ السلام پانچ مہینے یا اس سے کچھ زیادہ مکہ اور مدینہ کے درمیان سرگردان رہے تاکہ سب لوگ جان لیں (کہ کیا ہونے والا ہے اور وہ کیا کرنے والے ہیں) اور سب جان بھی گئے کوئی، عراقی، حجازی سب کو معلوم ہو گیا تھا اور امام صرف چالیس چھپاس لوگوں کے ساتھ کربلا میں وارد ہوئے کیونکہ سب اسی دن امام کے ساتھ نہیں آئے تھے بلکہ بہت سے بعد میں آئے تھے اور کچھ تو شب عاشور یا صبح عاشورا مام سے ملحق ہوئے تھے۔ ان چالیس آدمیوں کا امام کے ساتھ رہنا یقیناً بہت سخت تھا اس لئے کہ دشمن کے اتنے بڑے سیالب کے سامنے ڈٹے رہنا معمولی بات نہ تھی بلکہ اس کے لئے مضبوط ارادوں والا دل ہونا چاہئے۔

پیغمبر اسلام ﷺ کے زمانے کی طرح نہیں تھا کہ پیغمبر اکرم ﷺ خود ہاتھ میں پرچم لے کر نکلتے تھے اور سب لوگ ہنستے اور مسکراتے ہوئے۔ پیغمبر کی ہمراہی میں نکلتے تھے اور

میدان جنگ میں پہنچ جاتے تھے۔ آج تمام اصحاب پیغمبر ﷺ گھروں میں بیٹھ گئے تھے عبد اللہ بن عباس، عبد اللہ بن جعفر اور دوسراے افراد میں چھپا کر بیٹھ گئے تھے جب کہ یہ لوگ پیغمبر کے قرابتداروں میں سے تھے۔

صرف ایک چھوٹا سا شجاع بہادر، نذر، کفر کی آنکھوں میں آنکھیں ڈالنے والے اور اسے حقارت کی نظر سے دیکھنے والا گروہ آمادہ تھا کہ تمام چیزوں کو چھاول کر کے پیغمبر کے نواسے پر اپنی جان قربان کرے۔

شہدائے کربلا کی اہمیت کی وجہ یہ ہے۔ چونکہ اس وقت یہ فیصلہ بہت سخت اور دشوار تھا۔ اسی لئے ابن زمیر، ابن عمر، ابن جعفر اور ابن عباس جیسے افراد اس قافلہ میں شامل نہ ہو سکے اور یہ سب ایک صفت میں تھے ان میں کوئی فرق نہیں تھا۔ کوئی یہ تصور نہ کرے کہ عبد اللہ بن جعفر اور عبد اللہ بن عباس دوسروں سے الگ تھے۔ جی نہیں ایسا نہیں ہے! نافرمانی نافرمانی ہے چاہے وہ کوئی بھی کرے۔ ان سب نے نافرمانی کی تھی کسی میں بھی جرأت نہیں تھی کہ حسین ابن علی علیہ السلام کا ساتھ دے سوائے ان چند افراد کے۔

ہم پوری تاریخ میں شہدائے کربلا جیسے عظیم شہدا تلاش نہیں کر سکتے۔ آج بھی دیسے ہی دن ہیں آج ہمارے شہدا بھی بہت عزیز اور باعظمت ہیں لیکن جیسا کہ امیر المؤمنین علیہ السلام نے فرمایا تھا (لایوم کیوم کیا بابا عبد اللہ) کوئی دن کربلا کے دن کی طرح نہیں ہو سکتا۔ تاریخ میں آج تک ایسا دن نہیں آیا۔ اسلام سے پہلے، صدر اسلام میں اور اس کے بعد سے آج تک ہمیں ایسا کوئی دن نہیں ملتا جو کربلا کی طرح ہو۔ یہی وجہ ہے امام حسین علیہ السلام کو سید الشہداء اور برقبیہ شہدائے کربلا کو شہدائے تاریخ کا سردار کہا جاتا ہے جو سب سے عظیم اور سب سے برتر ہیں۔ ۱۱

چراغ ہدایت

پیغمبر اکرم صلی اللہ علیہ وسلم کی یہ حدیث مبارکہ یقیناً سب نے سنی ہوگی

إِنَّ الْحُسَيْنَ مَصْبَاحُ الْهُدَىٰ وَسَفِينَةُ النَّجَاتِ۔^{۱۱}

بے شک حسین علیہ السلام ہدایت کا چراغ اور نجات کی کشتی ہے۔

یہ صرف کسی ایک خاص زمانے سے مخصوص نہیں ہے بلکہ ہر زمانے میں ایسا ہی ہے۔

البته بعض زمانوں میں خاص طور پر اس کا جلوہ نظر آتا ہے۔ جب واقعہ عاشورا پیش آیا یہ انہی

زمانوں میں سے تھا۔ علی وفا طمہ علیہ السلام کے لخت جگہ کا چراغ ہدایت اور کشتی نجات ہونا ان لوگوں کی

سمجھ میں آگیا جوان کی معرفت حاصل چکے تھے۔

امام حسین علیہ السلام واقعہ عاشورا سے دس سال پہلے امام بن چکے تھے آپ اس وقت بھی

چراغ ہدایت اور کشتی نجات تھے لیکن یہ بات لوگوں کے لئے اتنی واضح اور روشن نہیں تھی واقعہ

عاشورا میں واضح طور پر جلوہ گر ہوئی۔ آج بھی وہی زمانہ ہے۔

آج سے سو سال بلکہ پانچ سو سال کی نسبت امام عالی مقام کا چراغ ہدایت ہونا

زیادہ سمجھ میں آتا ہے۔ آج جب ہم کہتے ہیں کہ یہ زمانہ عصر تحریک اور عصر انقلاب ہے تو اس کا

مطلوب یہ ہوتا ہے کہ آج حسین ابن علی علیہ السلام پھر سے ایک ماہتاب عالم تاب بن کر چک اٹھے

ہیں (جو تیرہ سو سال سے اس امت کے دل میں، ہماری مساجد، امام بارگاہ اور ہماری مجالس و

محافل میں ایک چراغ بن کر چک رہے تھے) جیسے واقعہ کربلا کے وقت بہت سے افراد تھے جو

اس چراغ کی نورانیت کو نہ دیکھ سکے آج بھی ایسے افراد ہیں جو دل افروز چراغ عالم تاب کو نہیں

^{۱۱}مدينة معاجز الأئمة الثانية عشر / ج 4/ 52/ السادس عشر و مائة أنه مكتوب عن

يَمِينَ الْعَرْشِ أَنَّ الْحُسَيْنَ - عَلَيْهِ السَّلَامُ - مَصْبَاحُ الْهُدَىٰ ص: 51

دیکھ پا رہے ہیں۔^۱

غیر جانبدار لوگ

پیغمبر اکرم صلی اللہ علیہ وسلم نے ارشاد فرمایا: جب بھی معاشرے پر ایسا حاکم مسلط ہو جائے جو حلال خدا کو حرام اور حرام خدا کو حلال کر رہا ہو، خدا کے عہدو پیمان کو پامال کر کے لوگوں پر ظلم و قسم ڈھار رہا ہوا اور کینہ و دشمنی کی بنیاد پر لوگوں سے بدسلوکی کر رہا ہو، تو جو انسان اس صورت حال کو دیکھ رہا ہو، اپنی زبان عمل سے اس کے خلاف کوئی اقدام نہ کرے
 کَانَ حَقَّاً عَلَى اللَّهِ أَنْ يُدْخِلَهُ مُدْخَلَهُ.^۲
 خدا کو حق ہے کہ اس شخص کو بھی وہیں رکھ جہاں اس ظالم کا ٹھکانہ ہے اور اسے بھی اس کے ساتھ عذاب میں بنتا کرے۔

آج بہت سے اسلامی ممالک میں ظالم و جابر حاکموں کی حکومت ہے جو حلال خدا کو حرام اور حرام الہی کو حلال کرنے میں لگے ہیں۔ خدا کے عہدو توڑ کرامریکہ سے عہدو پیمان کرتے ہیں۔ ایسے ممالک میں وہ لوگ جو خاموش تماشائی بنے ہیں اور اس علم کے مقابلے اپنی کوئی ذمہ داری نہیں سمجھتے یہ لوگ درحقیقت کس زمرے میں ہیں؟

یہ سب قوت و طاقت جو خدا کی ملکیت ہے ان افراد کے ہاتھ سے نکل کر غیروں کے ہاتھ میں جا رہی ہے۔ جہاں پر اتنا فساد، ہو ظلم و زیادتی اور ناخانصافی ہو وہاں خاموش اور بے پروا رہنے کا مطلب یہ ہے کہ انسان نے اپنی معنوی قوت کو روک لیا ہے اور اسے خدا کی راہ میں خرچ نہیں کر رہا ہے۔

^۱ نو اور دس محرم سے تا مدت انقلاب کا خطاب ۱۹۸۲:۰۲:۰۱

^۲ مکاتیب الأئمۃ علیہم السلام / ج 3 / 143 / 15 کتابہ علیہ السلام إلی اهل الكوفة قبل وصولہ إلی کربلا یرجحہم فی نصرتہ ص: 141

یہ پیغمبر اکرم ﷺ کا بیان ہے کسی اور کا نہیں۔
 حسین ابن علی علیہ السلام کا قیام بھی اس وجہ سے ہے کہ انہوں نے اس ظلم و زیادتی اور فساد
 کے مقابلے اپنی قوت و طاقت کا استعمال کیا اور انسانیت و تاریخ کو اس بات کا سبق سکھایا کہ اگر
 تمہارے سماج میں اس طرح کی صورت حال پیش آئے تو تمہیں کیا کرنا چاہیے! ^{۱۱}

جہالت اور گمراہی کے خلاف جنگ

امام حسین علیہ السلام کی زیارت اربعین میں ایک جملہ ہے جو اس زیارت کے دوسرے
 بہت سے جملوں کی طرح پر معنی اور غور طلب ہے اور وہ جملہ یہ ہے

وَمَنَحَ النُّصْحَ

یہ ایک زیارت ہے لیکن اس کے ابتدائی جملے دعائیہ کلمات ہیں جس میں انسان خداوند
 متعال سے مناطب ہو کر کہتا ہے:

وَبَذَلَ مُهْجَّةً فِيَكَ

یعنی اے پروردگار! حسین ابن علی علیہ السلام نے اپنی جان اور اپنا خون تیری راہ میں
 قربان کیا

لِيَسْتَنِقِدَ عِبَادَكَ مِنَ الْجَهَّالَةِ

تاکہ تیرے بندوں کو جہالت کی دلدل سے باہر نکالے

وَحَيْرَةَ الظَّلَالَةِ

اور گمراہی میں سرگردان ہونے سے بچائے۔

یہ سکھ کا ایک رخ ہے جسے حسین ابن علی علیہ السلام کہا جاتا ہے سکھ کے دوسرے رخ کا

^{۱۱} نماز جمعہ تہران کے خطبہ سے اقتباس ۲۰۰۰: ۳: ۱۳

تعارف اس جملے کے ذریعے کروایا جا رہا ہے

وَقُدْ تَوَازَرَ عَلَيْهِ مَنْ غَرَّتُهُ الْأُنْيَا وَبَاعَ حَظَّهُ بِالْأَرْذِ الْأَدْنِي
یہ لوگ تھے جنہیں زندگی کے فریب نے خود میں مشغول کر دیا تھا۔ مادی دنیا، اس کی
زرق و برق اور خواہشات نفسانی نے انہیں خود سے غافل بنادیا تھا

وَبَاعَ حَظَّهُ بِالْأَرْذِ الْأَدْنِي

انہوں نے سعادت و خوش بختی جیسے عظیم سرمایہ کو، جو خدا خلقت کے ساتھ ہر انسان کو
عطای کرتا ہے، بہت ناچیز اور حقیر داموں میں بیٹھ دیا تھا، یہ ہے حسین تحریک کا خلاصہ۔ اگرچہ امام
حسین علیہ السلام کا ظاہری مقابلہ یزید سے تھا لیکن درحقیقت ان کا مقابلہ اس کم عمر کے یزید سے نہیں
تھا بلکہ ان کا مقابلہ جہالت، ذلت، گمراہی اور انسان کی زبوب حالی سے تھا۔ امام حسین علیہ السلام ان
چیزوں سے مقابلہ کر رہے تھے۔ ۱

دین کے لئے فدا کاری

عاشرہ کا سب سے پہلا سبق دین اور خدا کی راہ میں فدا ہو جانا ہے۔ عاشرہ کا یہ سب
سے واضح درس ہے۔ ان سخت حالات میں امام عالی مقام نے تمام مسلمانوں بلکہ تمام عالم
بشریت، تمام آزاد منش افراد چاہے وہ مسلمان ہوں یا غیر مسلم، کو یہ درس دیا کہ اگر انسان کا
شرف، اس کی آزادی اور استقلال، انسانی اقدار اور مسلمانوں کا دین خطرے میں پڑ جائے تو ان
سخت شرائط میں بھی دین کا دفاع ایک اسلامی اور انسانی فریضہ ہے۔ یہ نہ کہا جائے کہ حالات
سخت ہیں یہ بہانہ نہ بنایا جائے کہ بہت مشکل ہے۔ ہو سکتا ہے اور دین کا دفاع ہمیشہ اور ہر حال
میں کیا جا سکتا ہے۔

حسین ابن علی علیہ السلام نے محکم ارادے، جذبہ فدا کاری اور شہادت طلبی کے ذریعہ ان سخت حالات میں دین کا دفاع کیا جب وہ بالکل اکیلے تھے۔ بنی ہاشم اور قریش کے بزرگوں اور اصحاب کی اولاد نے بھی امام کا ساتھ نہ دیا۔ مکہ میں عبد اللہ ابن زبیر، مدینہ میں عبد اللہ ابن جعفر اور عبد اللہ ابن عمر یعنی وہ افراد جن کے باپ صدر اسلام کی قد آؤ اور اور نامی شخصیتیں تھیں اور لوگوں کی چشمِ امید ان پر لگی ہوتی تھی۔ یہ وہ لوگ تھے جن سے لوگوں کی امیدیں وابستہ تھیں لیکن یزیدی ظلم کے مقابلے اٹھ کھڑے ہوئے پر تیار نہ ہوئے اور فرزند پیغمبر کی نصرت پر آمادہ نہ ہوئے۔

کیا حسین ابن علی علیہ السلام ان کی نصرت کی امید لگائے بیٹھے تھے؟

کیا ان کے مدد نہ کرنے سے امام اپنے عمل سے دستبردار ہو جاتے؟

نہیں امام نے ایسا کچھ بھی نہیں کیا۔ جب بیچ راستے ہی میں امام کو خبر ملی کہ اب کو فو والے ان کا ساتھ نہیں دیں گے اور وہ اکیلے رہ گئے ہیں تو وہ پیچھے نہیں ہٹے۔ جب کربلا کے اس بیابان میں ان کے تمام ساتھی شہید ہو گئے اور صرف چند خواتین یا بچے باقی بیچ تو اس وقت بھی دفاع اور جہاد کو جاری رکھا۔ اگر آخری وقت تک امام راضی ہو جاتے اور سر تسلیم خم کر دیتے تو یزیدی فوراً مان لیتے۔ لیکن امام اس کے آگے بھکنہیں۔

یہ ایک عظیم درس تھا کربلا کے واقعہ کا۔ ۱۱

جب دینداروں کی قلت ہو جائے

عاشورا کا ایک درس یہ بھی ہے کہ اس نے افراد کو دھصوں میں تقسیم کر دیا کوئے کے بہت سے بزرگوں اور روسائے شہر نے امام حسین علیہ السلام کو خط لکھ کر بلا یا تھا اور یہ دعوت اس وقت دی تھی جب امام مدینہ سے نکل چکے تھے۔ لوگوں کو خبر نہیں تھی کہ ماجرا کیا ہے؟

۱۱ امام حسین علیہ السلام کی ولادت با سعادت کے موقع پر ایک خطاب ۱۶:۵: ۱۹۸۳

ان کے وہم و مگان میں بھی نہیں تھا کہ ایک سخت امتحان اور دشوار مرحلہ سے گز رنا ہو گا۔
مکہ سے بہت سے افراد امام کے ساتھ نکلے تھے لیکن انہیں معلوم نہیں تھا کہ اس تحریک کا انجام کیا
ہو گا۔ اگرچہ بظاہر راستہ دشوار نظر آرہا تھا لیکن ابھی حقیقت حال سے بے خبر تھے۔ جیسے ہی حقیقت
دھیرے دھیرے ظاہر ہونے لگی حق و حقیقت کے طرف دار کم ہونے لگے۔ سختیوں نے اہل دنیا کو
بھگا دیا۔ جیسے کہ خود امام فرماتے ہیں:

إِنَّ النَّاسَ عَبِيدُ الدُّنْيَا وَ الْدِّينُ لَعُقُّ عَلَى أَلْسِنَتِهِمْ يَحُوْطُونَهُ مَا
ذَرَّتْ مَعَاهِشُهُمْ فَإِذَا حُصُوا إِلَيْلًا قَالَ اللَّهُ يَأْنُونَ۔ ۱

اس وقت صورت حال بالکل یہی تھی۔ جب مشکلات سامنے آتی ہیں تو دینداروں کی
تعداد میں کمی ہونے لگتی ہے اور جب تک آرام اور سکون ہے دعویدار بہت ہوتے ہیں۔ اس وقت
مکہ، مدینہ، کوفہ اور پورے عالم اسلام میں بہت سے افراد تھے جن کا دعویٰ تھا کہ وہ دین کے پیرو
کار ہیں اور بے چوں و چر اس پر عمل کرنے والے ہیں۔

بہت سے لوگ تھے جو حسین ابن علی علیہ السلام کو فرزند رسول کے عنوان سے پہچانتے تھے،
ماننتے تھے اور ان سے محبت بھی کرتے تھے لیکن جب امام حسین علیہ السلام مکہ سے نکلنے لگ تو ان میں
سے بہت سے امام کے ساتھ آنے پر تیار نہ ہوئے۔

آپ یہ تصور نہ کریں کہ عبداللہ بن جعفر امام کو نہیں مانتے تھے یا بنی ہاشم کے وہ افراد
جو امام کے ساتھ نہیں آئے امام کو امام نہیں سمجھتے تھے۔
جی نہیں؛ ایسا نہیں ہے۔

یہ سب حسین ابن علی علیہ السلام کو اپنا امام مانتے تھے انہیں فرزند رسول اور ایک عظیم انسان
سمجھتے تھے لیکن ان کا ساتھ دینے پر آمادہ نہ ہوئے چونکہ بہت سخت تھا امام کا ساتھ دینا۔ ۲

^۱ تحف العقول /النص/ 245 /وعنه عفى قصار هذہ المعانی.....ص: 245

^۲ سپاہ جنوب کے ایک گروہ سے خطاب ۱۹۹۸:۸:۲۰

صبر جمیل

امام حسین علیہ السلام اپنا سب کچھ اپنا سب سے قیمتی اور عظیم سرمایہ میدان میں لے کر آگئے تاکہ دین کا دفاع کریں اور پھر صبر بھی کیا۔ امام کا یہ صبر بہت اہمیت کا حامل ہے۔ ہم نہیں جانتے صبر کسے کہتے ہیں۔ صبر کی حقیقت کو صبر کی جگہ سمجھا جاسکتا ہے۔ بہت سی بزرگ شخصیتیں، محدثین، برجستہ افراد عقولاً، ہمدرد، سب بار بار آتے تھے اور امام سے کہتے ہیں آپ ایک ایسا کام کرنے جا رہے ہیں جس کا کوئی فائدہ نہیں ہے۔ خود آپ کو بھی گھٹا ہو گا اور خاندان پیغمبر کو بھی اور آپ کے اس کام سے اہل حق ذلیل و رسوا ہونگے۔

اس طرح کی باتیں کرتے تھے۔ جب امام نے مکہ سے نکلنے کا ارادہ کیا اور بہت سے افراد کو معلوم ہوا تو اخلاقی رکاوٹیں شروع ہو گئیں اور شب عاشورتک جاری رہیں۔ لیکن امام عالی مقام نے ان تمام چیزوں کے مقابل صبر کیا وہی صبر جس کا میں نے تذکرہ کیا۔ امام حسین علیہ السلام نے بھی اسی طرح صبر کیا۔ جب آپ نے تحریک شروع کی تو آپ سے کہا جاتا تھا: آقا یہ جوان نابود ہو جائیں گے۔ قتل کر دیجے جائیں گے، حکومت اور نظام خطرہ میں پڑ جائے گا لیکن آپ نے صبر کیا۔ ان خیرخواہوں کی نصیحتوں کے آگے صبر کرنا بہت عظیم کام ہے۔ صبر کرنے کے لئے بہت قوت و طاقت درکار ہے۔

صبر صرف جسمانی مشکلات اور اڑیتوں کے مقابل نہیں ہے۔ مصلحت پسندی اور مصلحت تراشی جیسے دباو کے مقابلے صبر اور صحیح، اور واضح راستے سے جدائہ ہونا وہ صبر جمیل ہے

جسے امام حسین علیہ السلام نے انجام دیا۔ ۱

سب کچھ قربان کردیا

ایک محدث یا ایک مفسرو و شخص ہوتا ہے لوگ جس کے پاس آتے ہیں۔ اس کے علم سے فیضیاب ہوتے ہیں اور اس کی نصیحتوں کو سنتے ہیں۔ اس طرح کے افراد تھے، اس طرح کے نمایاں افراد تھے جو شر حسین میں شامل تھے۔ البتہ ان بہتر افراد کے ساتھ کچھ خواتین، کچھ بچے، بہنیں، بیویاں، بیٹیاں حرم اہل بیت، امام حسین علیہ السلام کے اعزاء اقارب یہ سب تھے جنہیں امام حسین علیہ السلام کو آغاز سفر ہی سے اس واقعہ کی توقع تھی۔

امام حسین علیہ السلام کا قیام اس شخص کی طرح نہیں تھا جو موت سے فرار اختیار کر رہا ہو۔ بلکہ وہ اس شخص کی طرح تھے جو مسکرا کر موت کا استقبال کرتا ہے۔

ایسا نہیں ہے کہ امام حسین علیہ السلام حکومت کے خواہاں نہیں تھے، یا کوفہ کو اپنے کنشروں میں نہیں لینا چاہتے تھے یا یہ کہ وہ صرف ایک کھیل تماشا کر رہے تھے، امام حسین علیہ السلام یقیناً کوفہ کی حکومت کے لئے نکلے تھے لیکن اپنی شہادت کو بھی دیکھ رہے تھے اور جو افراد ان کے ساتھ تھے اور ان کی بات سنتے تھے ان سے فرمایا کرتے تھے:

مَنْ كَانَ بَأَذْلًا فِي نَا مُهْجَّةَ ثُوْ وَمُوَظِّنَا عَنِ الْقَاءِ اللَّهِ نَفْسَهِ ... ﴿٨٦﴾

وہ شخص جو حاضر ہے کہ ہماری راہ میں اپنا خون دے، خود بھی حاضر تھے کہ اپنا خون دیں، مکمل طور سے آمادہ تھے۔ وہ شخص جس نے اپنے نفس کو آمادہ کر لیا ہے خدا سے ملاقات کے لئے۔

امام نے اپنے کو آمادہ کر لیا تھا کہ خدا سے ملاقات کریں اور جانتے تھے کہ شہید ہو جائیں گے اور انہیں یہ امید بھی تھی کہ شہادت سے پہلے اپنے مقصد تک پہنچ جائیں گے۔ امام حسین علیہ السلام کے پاس جو کچھ تھا سب لے کر آئے اس خونخوار دشمن اسلام اور قرآن کے سامنے، کیونکہ جانتے تھے کہ اس قربانی سے راستہ کھل جائے گا۔^{۱۱}

تلوار ہمیشہ تیار رہے

ایک روایت کے مطابق شب عاشورہ امام حسین علیہ السلام تہائی میں ایک شعر گنگار ہے تھے جس کا مفہوم یہ تھا کہ اب ان کا وقت آخر آگیا ہے جناب زینب سلام اللہ علیہا وآلہ و بیہیں کھڑی تھیں للہا یہ ان کر گر کرے کرنے لگیں۔

روایت میں یہ بھی ہے کہ امام حسین علیہ السلام اس وقت اپنی تلوار کو صیقل کر رہے تھے۔ یعنی امام حسین علیہ السلام یہ نہیں کہہ رہے تھے کہ کل توہم نے جانا ہی ہے اب چاہے ایک گھنٹے پہلے یا ایک گھنٹہ بعد میں لہذا اگر تلوار تھوڑی کندبھی ہے تو کیا فرق پڑتا ہے۔ جی نہیں! راہ خدا میں جہاد کرنے والے کی تلوار کندنہیں ہونی چاہئے یعنی اس کی قوت و طاقت بہت اعلیٰ وارفع ہونی چاہئے۔^{۱۲}

زینبی کردار

جناب زینب سلام اللہ علیہا کی شخصیت غم و اندوہ اور تیارداری میں ہی خلاصہ نہیں ہوتی بلکہ وہ ایک مسلمان خاتون کا مکمل نمونہ تھیں۔

^{۱۱} نماز جمعہ تہران کے خطبہ سے اقتباس ۷:۱۰: ۱۹۸۳

^{۱۲} قصر فیروز یونٹ میں سپاہ پاسداران کے درمیان خطاب ۲۳: ۹: ۱۹۸۵

یعنی وہ آئندہ میل جسے اسلام نے خواتین کی تربیت کے لئے لوگوں کے سامنے پیش کیا ہے۔ زینب کبریٰ سلام اللہ علیہا کی شخصیت، ایک ہمہ گیر شخصیت ہے۔ عالم و دانا، صاحب معرفت اور ایک نمایاں انسان کہ جب بھی کوئی ان کے سامنے کھڑا ہوتا ہے ان کی علمی و معنوی عظمت اور معرفت کے آگے سر تسلیم خم کر دیتا ہے۔

ایک مسلم خاتون جس پہلو کو دنیا کے سامنے پیش کر سکتی ہے یہی ہے یعنی اسلام کو اپنے وجود میں بسانا۔

ایمان کی برکت اور اپنے آپ کو خدا کے حوالے کر دینے سے ایک مسلمان عورت کا دل اس قدر کشادہ ہو جاتا ہے اور وہ اتنی مضبوط ہو جاتی ہے کہ بڑے بڑے حادثات اس کے آگے گھٹنے بیک دیتے ہیں۔

زینب کبریٰ سلام اللہ علیہا کی زندگی کا یہ پہلو سب سے زیادہ نمایاں ہے۔ عاشورا جیسا عظیم واقعہ زینب سلام اللہ علیہا کو جھکا نہیں سکا۔ یزید اور ابن زیاد جیسے ظالم و ستمگر افراد کی ظاہری حشمت اور جاہ و جلال زینب کو نہ لکار سکے۔

زینب سلام اللہ علیہا نے ہمیشہ اور ہر جگہ اپنے آپ کو ثابت قدم رکھا۔ ان کا وطن مدینہ ہو یا سخت امتحان و آزمائش کی آماجگاہ کر بلایا پھر یزید و ابن زیاد کا دربار ہر جگہ زینب سلام اللہ علیہا ثابت قدم اور سر بلند رہیں اور باقی سب ان کے آگے سر فگوں ہو گئے۔ یزید اور ابن زیاد جیسے مغرور اور ستمگر افراد اس دست بستہ اسیر کے سامنے ذلیل و خوار ہو گئے۔

زینب کبریٰ سلام اللہ علیہا کی شخصیت میں ایک طرف صنف نسوں کی عطفت و مہربانی ہے اور دوسری طرف ایک مؤمن انسان کے دل میں پائی جانے والی ممتاز، عظمت اور سکون و پائیداری، ایک مجاہد را خدا کی صاف اور گویا زبان۔ ایک پاک و خالص معرفت، جوان کی زبان و دل سے نکلتی اور سننے والوں کو مبہوت کر دیتی ہے۔

ان کی نسوائی عظمت، جھوٹے بزرگوں کو حقیر و پست بنادیتی ہے اسے کہتے ہیں نسوائی

عظمت! حماسہ اور عطوفت سے مرکب و عظمت جو کسی فرد میں بھی دیکھنے کو نہیں ملتی۔
وہ ہستی جو اپنی متنین شخصیت اور پائیدار روح کے ذریعہ تمام ناگوار حادث کو سر کر جائے
اور بھڑکتے ہوئے شعلوں کو شجاعت و بہادری سے اپنے پیروں تلے روندھا لے۔ لوگوں کو درس
دے اور انہیں بیدار کرے۔ ساتھ ہی اپنے زمانے کے امام کو ایک مہربان ماں کی طرح تسلی و تشفی
دے۔ اور ان نازک حالات اور طوفان حادث میں بیتم بچوں کی حفاظت اور ان کی تسلی و تکمیل
کے لئے ایک محکم دیوار بن جائے۔

اس لئے کہا جاسکتا ہے کہ جناب زینب سلام اللہ علیہا ایک ہم گیر شخصیت تھیں۔ اسلام ایک
عورت کو اسی طرف لے جانا چاہتا ہے۔ ۱۱

ہنرمندانہ گفتگو

میری نظر میں جناب زینب سلام اللہ علیہا کو ادبیات و ہنر کے ذریعہ عظیم واقعات و حادث
کی حفاظت کرنے اور انہیں بچانے کا بانی کہا جاسکتا ہے۔

اگر جناب زینب سلام اللہ علیہا نہ ہوتیں اور ان کے بعد دوسرے اہل حرم جیسے امام سجاد علیہ السلام
نہ ہوتے تو تاریخ میں واقعہ کر بلکہ کا نام نہ ہوتا۔

سنۃ الہبی یہی ہے کہ اس طرح کے واقعات تاریخ میں باقی رہیں۔ البتہ سنۃ الہبی کا یہ
ایک شیوه اور طریقہ ہے۔ تاریخ میں ان واقعات کی بقا کا طریقہ یہ ہے کہ صاحبان اسرار، اہل درد
اور وہ افراد جو ان حقائق سے مطلع ہیں وہ دوسرے کو ان سے آگاہ کریں۔ اس لئے اپنی یادداشت
کو بیان کرنا، انہیں مدون کرنا اور حقائق کو دوسرے تک منتقل کرنا ضروری ہے کیونکہ یہ بہت اہمیت
کا حامل ہے اور اس کا اپنا ایک مقام و مرتبہ ہے۔

ہرمندانہ بیان اور گفتگو اس کی ایک بنیادی شرط ہے جیسے کوفہ و شام میں جناب زینب سلام اللہ علیہا کے خطبات حسن بیان اور جذابیت کے اعتبار سے ایک ہرمندانہ گفتگو ہو۔ ایک ایسی گفتگو کوئی بھی اُسے نظر انداز نہیں کر سکتا۔ جب ایک مخالف اس گفتگو کو سنتا ہے تو وہ ایک تیز تلوار کی طرح اس پر اثر انداز ہوتی ہے۔

ہر کا اثر اپنے مخاطب سے وابستہ نہیں ہوتا۔ وہ چاہے یا نہ چاہے ہر اپنا کام کر دکھاتا ہے شام میں جناب زینب سلام اللہ علیہا اور امام سجاد علیہ السلام نے اپنے فتح و بلبغ اور ہرمندانہ گفتگو کے ذریعہ میہی کام کیا۔ ۱۱

قیام امام حسین علیہ السلام میں تین بنیادی عناصر

امام حسین علیہ السلام کے قیام میں تین بنیادی عناصر پائے جاتے ہیں:

- (۱) عضر منطق و عقل،
- (۲) عضر عزت و حماسہ
- (۳) عضر مہر و عطوفت

عضر منطق و عقل

عقل و منطق کا عنصر امام عالی مقام کے خطبات اور بیانات میں صاف نظر آتا ہے۔ واقعہ سے پہلے سے یعنی مدینہ سے کربلا تک امام کے نورانی بیانات کا ایک ایک جملہ ایک مُحکم اور پائیدار عقل و منطق کی حمایت کرتا ہے۔

اس منطق کا خلاصہ یہ ہے جب حالات سازگار ہوں، اسباب فراہم ہوں اور موقع غنیمت ہو تو مسلمان کی ذمہ داری ہے کہ وہ قیام کرے۔ چاہے اس میں خطرات ہوں یا نہ ہوں۔ جب اساس دین خطرے میں ہو اور آپ اپنی زبان و عمل سے اس کا مقابلہ نہ کریں تو خدا یہ حق رکھتا ہے کہ اس غیر ذمہ دار انسان کے ساتھ ویسا ہی سلوک کرے جیسے اس ظالم اور ستگر کے ساتھ کرے گا۔

۱۱ دو کوہہ میں ہزاروں راہیان نور اور عوام سے خطاب ۲۹:۳:۲۰۰۲

عضر عزت و حماسہ

دوسرے عضر، حماسہ ہے۔ یہ مجاہدت اور یہ مقابلہ اسلامی عزت و وقار کے ساتھ ہو

وَإِلَهُ الْعِزَّةُ وَلِرَسُولِهِ وَلِلْمُؤْمِنِينَ ﴿١﴾

کیونکہ عزت صرف خدا، اس کے رسول اور مؤمنین کے لئے ہے۔ اس قیام اور جہاد میں ایک مسلمان کا فرض ہے کہ اپنی اور اسلام کی عزت کی حفاظت کرے۔ اس مظلومیت کے اون پر آپ کو ایک چہرہ نظر آتا ہے ایک حماسی اور صاحب عزت چہرہ۔

اگر ہم آج کے سیاسی اور فوجی مقابلوں اور جہاد پر نگاہ ڈالیں تو آپ کو محسوس ہو گا کہ وہ افراد ہاتھ میں بندوق لے کر میدان جنگ کے لئے نکل پڑے، باسا وقت انہوں نے خود ذلیل کیا ہے۔ لیکن واقعہ عاشورا میں ایسا کچھ بھی نہیں ہے۔

جب امام حسین علیہ السلام ایک شب کی مہلت مانگتے ہیں تو عزت مندانہ طریقے سے مہلت لیتے ہیں۔ جب ”هل من ناصر“ کہہ کر نصرت طلب کرتے ہیں وہاں بھی عزت و اقتدار ہے۔ مدینہ سے کوفہ تک کے راستے میں جب مختلف افراد سے ملتے ہیں، ان سے گفتگو کرتے ہیں اور انہیں اپنی نصرت کی دعوت دیتے ہیں یہ ضعف و ناتوانی کی وجہ سے نہیں ہے بلکہ یہ بھی ایک نمایاں اور دلیرانہ عضر ہے۔

(اسی زمانے میں) مدرسہ فیضیہ میں عاشور کے دن امام حسین علیہ السلام کے اس یادگار خطاب کو یاد کیجئے۔ ایک عالم جس کے پاس نہ کوئی مسلح فوجی ہے نہ کوئی ہتھیار لیکن پھر اس عزت و وقار کے ساتھ گفتگو کرتا ہے کہ اپنی عزت کے آگے دشمن کو گھٹنے لیکنے پر مجبور کر دیتا ہے۔ یہ ہے عزت کا مقام و مرتبہ۔ ^۲

^۱ سورہ منافقین: ۸

^۲ محمد سے پہلے علماء و فضلاء رہیان ایک خطاب ۲۵: ۱: ۲۰۰

عصرِ مہر و عطوفت

عاشر کا تیسرا عصرِ مہر و عطوفت ہے۔ جو خود اس واقعہ میں بھی نظر آتا ہے اور اس کے بعد بھی نظر آتا ہے۔ اس عصر کا بہت اہم روپ رہا ہے جس نے عاشورائی اور شیعہ تحریک کو دوسرا تحریکوں سے ممتاز بنادیا۔

عاشر ا صرف ایک عقلی اور استدلائی تحریک نہیں ہے بلکہ اس میں عتق و محبت، نرمی و مہربانی اور گریہ و اشک کا عصر بھی پایا جاتا ہے۔

جدبات و احساسات کی طاقت بہت عظیم طاقت ہوتی ہے۔ اس لئے یہ میں حکم دیتا ہے رونے کا رلانے کا اور اسے واضح اور روشن کرنے کا۔ زینب کبریٰ سلام اللہ علیہا کوفہ و شام میں ایک گفتگو کرتی ہیں لیکن ساتھ میں مرثیہ بھی پڑھتی ہیں امام سجاد علیہ السلام کے منبر پر جا کر عزت و انتصار کے ساتھ حکومت وقت کو پکارتے ہیں لیکن مرثیہ پڑھتے ہیں۔

جدبات اور احساسات کے ماحول میں بہت سے ایسے حقائق کو سمجھا جاسکتا ہے جو دوسری جگہوں پر سمجھ میں نہیں آتے۔ ॥

۱۹۸۲:۵:۲۲ اسلامی جمہوریہ ۷ تیر پارٹی کے ممبران سے خطاب ॥

عاشر اروزِ مصیبت مگر حیاتِ سلام کا دن

واقعہ کر بلا کو ایک وقت ہم مصیبت کی آنکھ سے دیکھتے ہیں جس میں تمام مصیبتوں پائی جاتی ہیں ہم اس کا انکار نہیں کرتے بلکہ اس کی تائید کرتے ہیں۔ اور ہمارے لئے اس کی بہت زیادہ برکات تھیں (اور ہیں) اور یہ اس واقعہ کا جذباتی، احساساتی اور عاطفی پہلو ہے۔

امام حسین علیہ السلام کون تھے؟

کیوں قتل کیے گئے؟

کیسے قتل کئے گئے؟

کن لوگوں نے انہیں قتل کیا؟

اور اسی طرح کے دوسرے سوالات۔

لیکن ایک بار آپ عاشورا کو اس نگاہ سے دیکھتے ہیں کہ اسلام مرہا تھا عاشورا نے اسے زندہ کیا۔ اس خون اور اس شہادت کے ذریعہ دم توڑتا اسلام پھر سے زندہ ہو گیا۔ جب آپ اس نگاہ سے عاشورا کو دیکھیں گے تو آپ بھول جائیں گے کہ ایسا کوئی واقعہ پیش آیا تھا۔ آپ سمجھ رہے ہیں نا؟ آپ بھول جائیں گے کہ امام حسین علیہ السلام جیسی کسی شخصیت کا قتل ہو کیونکہ اس واقعہ کا یہ ثابت پہلو اتنا صاف، شفاف اور حاوی ہے کہ تمام منفی پہلوؤں کو چھپا دیتا ہے۔ یہ بالکل وہی بات ہے جو سید ابن طاووس کہتے ہیں:

”اگر یہ دروغ میں اور مصیبتوں نہ ہوتیں تو ہم عاشور کے دن نیالباس پہنتے اور اسے ایک عید کے طور پر مناتے۔“^{۱۱}

^{۱۱} تیر کے حادثہ کے متعلق ایک اخباری ایڈری ۱۶: ۲: ۱۹۸۲ء

خون کی خاصیت

دنیا کی بزرگ اور نمایاں شخصیات جب ایک عظیم مقصد کی راہ میں شہید ہو جاتی ہیں وہ اگرچہ اس تحریک، اس انقلاب یا اس معاشرے کو اپنے فقدان کے ذریعہ ایک اہم اور گرانقدر شخصیت سے محروم کر دیتی ہیں لیکن اپنی فدا کاری اور اپنے خون و شہادت کے ذریعہ اس تحریک کو زندہ کر جاتی ہیں۔ بالکل اسی طرح جیسے تاریخ میں ہمارے شہدا کا وجود رہا ہے جس کی ایک واضح مثال واقعہ کر بلائے۔

امام حسین علیہ السلام جیسی بے مثل اور گرانقدر شخصیت جب اس دنیا سے اٹھ جاتی ہے اگرچہ معاشرہ کا اس شخصیت سے محروم ہونا ناقابل جبراں نقضان اور خلا کا باعث ہے لیکن ان کی قربانی اتنی عظیم ہے کہ تحریک حسینی زندہ جاوید بن جاتی ہے۔ یہ ہے قربانی اور فدا کاری کی تاثیر۔ یہ ہے خون کی خاصیت۔ جب دعوے انسانوں کے خون سے جامہ عمل پہن لیتے ہیں تو ہمیشہ کے لئے زندہ ہو جاتے ہیں۔

عز ابر پا کرنے والے غالفو

مولانا روم نقل کرتے ہیں کہ ایک شاعر شہر حلب میں داخل ہوا۔ اس نے دیکھا کہ پورے شہر کے درود یوار سیاہ پوش ہیں۔ اس نے سوچا شاید کوئی بادشاہ، شہزادہ، سردار یا شہر کا کوئی

^{۱۱} مجاهدین لٹکن جف اشرف سے خطاب ۱۵:۸: ۱۹۸۸

معزز انسان دنیا سے چل بسا ہے۔ کسی سے پوچھا کہ آخر کون مر گیا جو پورا شہر سیاہ پوش ہو گیا ہے؟
اس شخص نے اس پر ایک نگاہ ڈالی اور پوچھا: کیا تم اس شہر میں اجنبی ہو؟
جواب دیا: ہاں!

بولا: میں سمجھ گیا تھا کہ تم اجنبی ہو اسی لئے پوچھ رہے ہو۔ یہ محرم کا مہینہ ہے۔ حسین ابن علی علیہ السلام کی شہادت کا مہینہ ہے اسی لئے ہم سب سیاہ پوش ہو گئے ہیں۔
اب شاعر نے اس سیاہ پوش کے جواب میں شعر کہنا شروع کیا کہ جب یہ لوگ جو درجہ شہادت پر فائز ہوئے ہیں اور حسین ابن علی علیہ السلام شہید کئے گئے ہیں تو یہ ان کی خوشی اور جشن کا دن ہے۔

زانکہ ایشان خرو دین بودہ اند
وقت شادی شد جو بگستند بند
سوی شاد روان دولت تاختند
کنده و زخیر را انداختند

وہ شہید ہو کر خوش ہوئے لہذا ان کے دوستوں کو بھی ان کی شہادت پر خوش ہونا چاہئے۔
لیکن سوال یہ ہے کہ آپ کو آج کیوں معلوم ہوا کہ امام حسین علیہ السلام شہید ہوئے؟ آج معلوم ہوا تو عزاداری پا کر رہے ہیں؟ ان چند سالوں میں (چوتھی اور پانچویں صدی میں) دنیاۓ اسلام یہ سمجھی کہ حسین ابن علی علیہ السلام شہید ہو گئے اور انہیں کیوں شہید کیا گیا؟ تم خواب غفلت کا شکار تھے۔

پس عزا برخود کنید ای خفتگان
زانکہ بد مرگ سیت این خواب گران
حقیقت ہے جو لوگ جو یہ نہ سمجھ پائے کہ امام حسین علیہ السلام کیوں شہید ہوئے۔ جو یہ نہ سمجھ پائے کہ وہ علم جو حسین ابن علی علیہ السلام کے ہاتھوں میں تھا وہ کیوں بلند کیا گیا اور امام حسین علیہ السلام کو

ماننے والوں کی ذمہ داری کیا ہے، انہیں خود پر رونا چاہئے جب بھی امام حسین علیہ السلام کے نام پر آپ کے دل میں سوزش ہو اور آپ گریہ کریں تو آپ کو معلوم ہونا چاہئے کہ آپ کیوں گریہ کر رہے ہیں۔ آپ کو پتہ ہونا چاہئے کہ اس عزاداری اور ان اشکوں کا کیا پیغام ہے؟ کہیں ایسا نہ ہو کہ تم بھی غافل رہیں اور پھر خود پر گریہ کریں اور حسین ابن علی علیہ السلام کو نہ سمجھ پائیں۔ ۱۷

چہلم

چہلم کی اہمیت کس وجہ سے ہے؟
 کیا صرف اس لئے کہ امام عالیٰ کی شہادت کے چالیس دن گذر رچے ہیں؟
 آخر اس کی کیا خاصیت ہے؟
 چہلم کی خصوصیت یہ ہے کہ اس دن سید الشہداء کی شہادت کی یاد تازہ ہوئی اور یہ بہت اہم چیز ہے۔

فرض کیجیے اگر تاریخ میں یہ عظیم واقعہ و نما ہوتا یعنی حسین ابن علی علیہ السلام اور ان کے باو فنا ساتھیوں کی شہادت ہو جاتی اور بنی امیہ اپنے مقصد میں کامیاب ہو جاتے یعنی جس طرح انہوں نے امام عالیٰ مقام اور ان کے ساتھیوں کے جسم ہائے مبارک کو خاک و خون میں غلطان کیا اسی طرح اس وقت کے لوگوں اور آنے والی نسلوں کے ذہنوں سے ان کی یاد بھی مٹا دیتے تو کیا ایسی صورت میں اس شہادت کا اسلام کو کوئی فائدہ پہنچتا؟

یا یہ فرض کریں کہ اس وقت اس کا ایک اثر ہوتا لیکن کیا آنے والی نسلوں پر اور مستقبل کی بلا واس، مصیبتوں، تاریکیوں اور زیادان وقت پر بھی اس کا کوئی خاص اثر ہوتا؟
 ایک قوم کی مظلومیت اس وقت دوسری ستمدیدہ زخمی اقوام کے لئے مرہم بن سکتی ہے

جب یہ مظلومیت ایک فریاد بن جائے۔ اس مظلومیت کی آواز دوسرے لوگوں کے کانوں تک بھی پہنچے۔

یہی وجہ ہے کہ آج بڑی طاقتیں ایک آواز پر دوسری آواز بلند کرتی ہیں تاکہ ہماری فریاد بلند نہ ہونے پائے۔

اسی لئے وہ بے تحاشہ پیسہ خرچ کر رہے ہیں تاکہ دنیا نہ سمجھ پائے کہ تمہیں جنگ کیا تھی؟
کیوں پیش آئی؟

اس کا محکم کون تھا؟

کس کے ذریعہ تھوپی گئی؟

اس وقت بھی استثنابری طاقتیوں کی پوری کوشش تھی کہ جو بھی جتنا بھی خرچ ہو کسی بھی طرح سے امام حسین علیہ السلام کا نام، ان کی یاد، ان کی شہادت اور کربلا و عاشورا لوگوں کے لئے درس نہ بننے پائے اور اس کی گونج دوسری اقوام کے کانوں تک نہ پہنچے۔ البتہ شروع میں خود ان کی بھی سمجھ میں نہیں آیا تھا کہ یہ شہادت کیا کر سکتی ہے لیکن جتنا زمانہ گز رتا گیا ان کی سمجھ میں آنے لگا۔ یہاں تک کہ بنی عباس کے دوران حکومت میں امام عالی مقام کی قبر کو منہدم کیا گیا۔ اسے پانی سے گھیر دیا گیا۔ تاکہ اس کا کوئی نام نہیں باقی نہ رہے۔
یہ ہے شہدا اور شہادت کی یاد کا اثر۔

شہادت اس وقت تک اپنا اثر نہیں دکھاتی جب تک اسے زندہ نہ رکھا جائے گا اس کی یاد نہ منائی جائے اور اس کے خون میں جوش نہ پیدا ہو اور چہلم وہ دن ہے جب پیغام حسینی کو زندہ رکھنے کا پرچم لہرا�ا گیا اور وہ دن ہے جب شہدا کی بقا کا اعلان ہوا اب چاہے امام حسین علیہ السلام کے پہلے چہلم میں اہل حرم کر بلا آئے ہوں یا نہ ہوں کوئی فرق نہیں پڑتا۔

چہلم وہ دن ہے جب پہلی بار امام حسین علیہ السلام کے زائر، ان کی زیارت کو آئے۔ پیغمبر اسلام صلی اللہ علیہ وسلم اور مولاۓ کائنات علیہ السلام کے اصحاب میں سے جابر ابن عبد اللہ انصاری اور عطیہ

آئے امام کی زیارت کے لئے۔ جابر اگرچہ نابینا تھے لیکن عطیہ کا ہاتھ پڑ کر امام حسین علیہ السلام کی قبر پر آئے اور زار و قطار رونے لگے۔ امام حسین علیہ السلام سے گفتگو کی، درد دل بیان کیا۔ امام حسین علیہ السلام کی یاد کو زندہ کیا اور زیارت قبور شہدا کی سنت کا احیا کیا۔ ایسا اہم دن ہے چہلم مکا دن۔¹¹

جو قوم اسی رہے

ہمارے ملک میں لوگ امام عالی مقام کو جانتے اور بیچانتے تھے اور ان کی تحریک سے واقع تھے۔ ان کے اندر حسین روح تھی اس لیے جب امام خمینی رحمۃ اللہ علیہ نے فرمایا:

محرم وہ مہینہ ہے جب شمشیر پر خون کی فتح ہوگی۔

لوگوں نے تجنب نہیں کیا اور یہی ہوا بھی خون شمشیر پر فتح پا گیا۔ کئی سال پہلے یعنی انقلاب اسلامی کی کامیابی سے پہلے ایک نشست میں حقیر نے اسی بات کو سمجھانے کے لئے مولانا روم کی زبانی ایک مثال دی اور وہ مثال یہ تھی کہ

ایک شخص تھا جس نے گھر میں ایک طوطا پال رکھا تھا۔ ایک بار اس نے ہندوستان سفر کا ارادہ کیا۔ جب وہ اپنے اہل و عیال سے رخصت ہونے لگا تو اپنے اس طوطے کے پاس بھی گیا اور اس سے کہا: میں تمہارے طلن ہندوستان جا رہا ہوں (تمہیں اپنے ہم وطنوں سے کچھ کہنا ہے)۔ طوطے نے کہا: جب وہاں پہنچو تو فلاں جگہ جانا وہاں میرے بہت سے ساتھی ہوں گے ان سے میرا حال زار بیان کرنا اور کہنا تمہاری طرح کا ایک طوطا میرے گھر میں بھی ہے جسے میں نے پنجھرے میں بند کر کے رکھا ہے۔ (میرا یہ پیغام پہنچا دینا) اس کے لئے علاوہ مجھے کچھ نہیں کہنا ہے۔

جب وہ ہندوستان پہنچا اور اس جگہ گیا تو دیکھا کہ درختوں پر بہت سے طوطے میٹھے

¹¹ تہران اور افراط کے شہدا کے گھروں والوں کے درمیان گفتگو ۱۳: ۱۱: ۱۹۸۳

ہوئے ہیں۔ ان کو دیکھ کر کہنے لگا: اے پیارے اور شیریں زبان طوطو! میں تمہارے لئے ایک پیغام لا یا ہوں۔ تمہارا ایک ساتھی میرے گھر میں پنجھرے میں بند ہے۔ بہت خوش و خرم ہے۔ اچھے سے اچھا کھانا کھاتا ہے اور خوب مزے کرتا ہے اس نے تم سب کو سلام کہا ہے۔

جیسے ہی تاجر نے یہ پیغام سنایا سب طوطے پھر پھر اکر زمین پر گر پڑے۔ تاجر آگے بڑھا اور دیکھا کہ سب مر گئے ہیں۔ اسے بہت افسوس ہوا کہ آخر میں نے ایسی بات کیوں کہی جسے سن کر انہوں نے اپنی جان دے دی۔ لیکن اب تو ہو چکا تھا کچھ کیا بھی نہیں جاسکتا تھا لہذا وہ پلٹ آیا جب گھر آیا تو پنجھرے کے پاس جا کر طوطے سے کہنے لگا: میں نے تیرا پیغام تیرے ساتھیوں تک پہنچایا۔

پوچھا: انہوں نے کیا جواب دیا؟

کہا: جیسے ہی انہوں نے تیرا پیغام سنایا پروں کو پھر پھر اتے ہوئے درختوں سے زمین پر گرے اور مر گئے۔

جیسے ہی تاجر کی بات ختم ہوئی اس طوطے نے بھی اپنے پر پھر پھرائے اور پنجھرے ہی میں ڈھیر ہو گیا۔

تاجر کو اس بات کا بہت افسوس ہوا اور سوچنے لگا اب تو یہ مر چکا ہے یہاں رکھنے کا کوئی فائدہ نہیں ہے۔ لہذا اس نے پنجھرہ کھول کر اسے پیروں سے پکڑا اور حچھت کی طرف اچھال دیا۔

جیسے ہی تاجر نے اسے اوپر اچھا لاؤ وہ اڑتا ہوا ایک دیوار پر جا کر بیٹھ گیا اور تاجر سے مخاطب ہو کر کہنے لگا: بہت بہت شکریتم نے خود مجھے آزادی دلائی ہے۔ میں مر انہیں تھا بلکہ میں نے اپنے کو مردہ بنالیا تھا اور یہ درس میں نے اپنے ساتھیوں کے عمل سے سیکھا تھا۔ جب ان کو تمہاری زبانی پتہ چلا کہ میں پنجھرے میں قید ہوں تو انہوں نے سوچا کہ مجھ سے کس طرح کہیں کہ کیا کروں تاکہ آزاد ہو جاؤ؟ انہوں نے عملًا مجھے بتایا کہ اپنی نجات کے لئے کیا کروں۔ انہوں نے مجھ سے کہا مر جاؤ تاکہ زندگی پاؤ اور میں نے تمہاری زبانی ان کا یہ پیغام سمجھ لیا۔ یہ ایک عملی

پیغام تھا جو اتنی دور سے مجھ تک پہنچا تھا اور میں نے اس سے سبق حاصل کیا۔

تقریباً میں سال پہلے، میں نے اپنے بھائیوں اور بہنوں سے مخاطب ہو کر کہا: عزیزان گرامی! امام حسین علیہ السلام کس زبان میں کہیں کہ ہماری ذمہ داری کیا ہے؟ حالات ویسے ہیں ہیں۔ زندگی وہی ہے۔ اسلام بھی وہی اسلام ہے لہذا امام حسین علیہ السلام نے عملًا بتایا کہ کیا کرنا چاہئے۔ اگر امام عالی مقام اپنی زبان سے ایک لفظ بھی نہ کہتے تو بھی ہمیں سمجھ جانا چاہئے تھا کہ ہماری ذمہ داری کیا ہے۔

وہ قوم جو اسی سیر ہے، وہ قوم جو قید و بند میں ہے۔ وہ قوم جس کے حکام فساد کا شکار ہیں۔ وہ قوم جس پر اسلام کے دشمن حکومت کر رہے ہیں اور اس کی باگ ڈور ہاتھ میں لئے ہوئے ہیں اسے بہت پہلے سمجھ جانا چاہئے کہ اس کی ذمہ داری کیا ہے۔ کیونکہ امام عالی مقام علیہ السلام نے عملًا بتایا کہ ایسے حالات میں کیا کرنا چاہئے۔ اسے زبان سے نہیں کہا جاسکتا تھا۔ اگر سوبار بھی زبان سے یہ بات کہتے اور خود نہ جاتے تو ناممکن تھا کہ یہ پیغام تاریخ سے گزر کر ہم تک پہنچتا۔ صرف نصیحت کرنا اور زبان سے کہنا تاریخ سے آگئے نہیں بڑھتا کیونکہ ہزاروں طرح سے ان باتوں کی توجیہ اور تاویل کی جاتی ہے۔ لہذا عمل ہونا چاہئے اور وہ بھی ایسا عظیم سخت اور فدا کاری کے ساتھ کہ جیسا امام عالی مقام نے انجام دیا۔^{۱۱}

بعثت بغیر بحرث

آن ہماری ذمہ داری یہ ہے کہ اقوام عالم کو یہ سمجھائیں کہ وہ بعثت جس میں بحرث نہ ہو وہ اسلام کامل نہیں ہے۔ وہ دین جس میں دین کی سیاسی طاقت احکام الہی کا انفاذ، اسلامی نظام کی بنیاد اور معاشرے کے بپاؤ اگر قرآن کے مطابق نہ ہوں تو وہ کامل اسلام نہیں ہے بلکہ ایک ناقص

^{۱۱} نماز جمعہ تہران کے خطبہ سے اقتباس ۱۹۹۵: ۹: ۶

اسلام ہے۔ بھی وہ چیز ہے جس سے آج عالمی انتکبار اور اس کے حواری سخت خائف ہیں۔ آپ نے دیکھا ہوگا مکہ کے حادثہ میں، اس سے پہلے یا اس کے بعد بھی یہ بات واضح اور روشن تھی۔ اس مادی دنیا کے حکمران اور عالمی انتکبار کے نوکر اس کوشش میں لگے ہوئے ہیں کہ جتنا ممکن ہو سکے یہ ثابت کریں کہ دین کا سیاسی مسائل سے کوئی تعلق نہیں ہے۔ دین معاشرے کی باغ ڈور نہیں سنبھال سکتا اور معاشرے کے سیاسی و اجتماعی مسائل احکام خدا کے ذریعہ حل نہیں کئے جاسکتے۔ ان کی پوری کوشش ہے کہ دین کو سیاست سے بالکل الگ رکھیں۔

سن ۲۱ ہجری میں واقعہ کربلا ہجرت پیغمبر کا تسلسل تھا فرق صرف یہ ہے کہ پیغمبر ایک اسلامی اور دینی نظام کی بنیاد پر اپنا چاہتے تھے اور امام حسین علیہ السلام اس نظام کو زندہ کرنا چاہتے تھے کیونکہ یہ نظام بني امية اور شمنان دین کے ہاتھوں اخراج کا شکار ہو گیا تھا۔

یہ ہے واقعہ عاشورا کی صحیح تفہیم اور مسئلہ ہجرت کی صحیح تفسیر۔ محروم انہی خصوصیات کی وجہ سے اسلامی معاشرے بالخصوص شیعہ معاشرے میں ایک خاص اہمیت کا حامل رہا ہے۔ البتہ جیسا کہ پہلے بھی عرض کیا یہ صرف شیعوں سے مخصوص نہیں تھا غیر شیعہ اسلامی ممالک میں بھی محروم، عاشورا اور مصیبت اہل بیتؑ لوگوں کی توجہ کا مرکز رہی ہے جس کی ایک لمبی داستان ہے۔^{۱۱}

انجمن، صرف جذبات کی بنیاد پر نہیں

انجمن، حسین ابن علی علیہ السلام، مجلس عزا، سینہ زنی، نوحہ و ماتم وغیرہ کے نام پر جذباتی اور فکری اجتماع کا نام ہے۔ یعنی بعض لوگ جمع ہوتے ہیں ان کاموں کے لئے اور ان کے کام کی بنیاد جذبات اور فکر دونوں ہیں صرف جذبات نہیں۔ اگر صرف جذبات ہوں تو اس کا زندگی میں کوئی رول اور اثر نہیں ہوتا اور اسی طرح اگر خشک فکر ہو بغیر جذبات کے تو یہ نفوذ اور بقا نہیں

^{۱۱} نماز جمعہ تہران کے خطبہ سے اقتباس ۱۹۸۷ء: ۲۸: ۲۸

رکھتی۔ فکر اس وقت شاداب ہوتی ہے جب جذبات سے ہم آہنگ ہو جائے۔ اور اس محور بھی سید الشہداء امام حسین علیہ السلام کی ذات گرامی ہے۔ ایک ایسا چشمہ جو کبھی خشک نہیں ہو سکتا ایک ایسا دریا جس کی گہرائی تک انسان نہیں پہنچ سکتا البتہ فکر اور جذبات دونوں کے ساتھ۔^{۱۱}

محرم کے ان شب و روز کی قدر سمجھتے اور عزاداری کیجئے اور اس عزاداری میں امام عالی مقام سے درس حاصل کیجئے۔ عزاداری صرف رونے کا نام نہیں ہے۔ گریا ایک وسیلہ ہے دلوں کی پاکیزگی قلوب کی طہارت اور حسین ابن علی علیہما السلام کی عظمت کو سمجھنے کا۔ اس عزاداری سے درس لینا چاہئے۔ انشاء اللہ خدا سید الشہداء علیہ السلام کی نظر لطف و عنایت کو اس قوم کی طرف موڑے اور ان کی دعا کو ہمارے حق میں قبول فرمائے اور ہمیں واقعی شیعہ، اہل بیت کا حقیقی پیروکار اور سچا مسلمان قرار دے۔^{۱۲}

شیعہ سنی اتحاد

عزاداری کبھی بھی شیعوں سے مخصوص نہیں رہی ہے بلکہ ہر وہ مسلمان جس کے دل میں اہل بیت کی محبت رہی ہے ان کے مصائب پر غمگین اور عزادار رہا ہے اور انہوں نے مختلف طریقے سے اس محبت اور عشق کا اظہار کیا ہے مرثیہ خوانی کے ذریعہ، مذہبی اجتماعوں میں عزاداری پا کر کے اور مجلس و ماتم کے اجتماع کی شکل میں۔ مراسم عزانہایت مقدس اور محترم ہیں ہم اپنے ملک میں ہمیشہ صحیح شکل اور پر امن صورت میں ان مراسم کے حامی اور محرک رہے ہیں اور ہمارا اعتقاد ہے کہ دوسرے ممالک میں بھی جہاں جہاں موالیاں اہل بیت رہتے ہیں یہ مراسم نہ صرف یہ کہ ان کی انجام دہی میں کوئی حرج نہیں ہے بلکہ بہت اچھا ہے اور قابل قدر ہے۔ البتہ شیعہ سنی دونوں کو اس

^{۱۱} ابھن رزمندگان اسلام کے جوانوں کے درمیان خطاب ۲۰۰۵:۸:۲۵

^{۱۲} مجاهدین لٹکر موسیٰ ابن جعفر سے خطاب ۱۹۸۸:۸:۱۶

بات کا خیال رکھنا چاہئے کہ کوئی ایسا کام نہ کریں جس سے عالمی استکبار کو اختلاف کی آگ بھڑکانے کا موقع ملے۔ ان مراسم میں کوئی ایسا کام نہ کریں جس سے دوسرے فرقوں کی توہین ہوتی ہو۔ برادران اہل سنت کو اس بات کی طرف مکمل توجہ دینی چاہئے کہ آج عالم استکبار کا مقصد اسلامی مذاہب کے درمیان اختلاف ڈالنا ہے جیسے شیعہ سنی میں اختلاف۔ لہذا اس دشمن سے دھوکہ نہ کہا جیں۔

عاشرہ تاریخ اسلام کا ایک عظیم سانحہ ہے اور حرم میں امام حسین علیہ السلام ان کے اصحاب با وفا اور ان کی اولاد کی شہادت کی یادمنانہا ہمارا ایک اسلامی فریضہ ہے اور صرف وہی لوگ اس کی مخالفت کرتے ہیں کہ جو حسین ابن علی علیہما السلام اور بزرگان دین کے مقصد سے نا آشنا ہیں یا پھر مخالف ہیں۔ عالمی استکبار شدت سے عزاداری اور عاشورا سے خائف ہے اسی لئے اس کی مخالفت کرتا ہے۔

پروگرامنگ ضروری ہے

محرم و صفر بہت حساس اور اہمیت کا حامل مسئلہ ہے۔ محرم و صفر کے لئے جو چیز سب سے زیادہ ضروری ہے وہ ہے ایک خاص پروگرامنگ۔ مثلاً ایک کمیٹی بنائی جائے جو محرم آنے سے پہلے اس کے بارے میں پروگرامنگ کرے کہ آنے والے محرم و صفر میں حالات کو مد نظر رکھتے ہوئے کون سے موضوعات اہم ہیں۔ ان سے متعلق مواد و مطالب اکٹھا کئے جائیں اور ایک مرکز یا ایک *Institute* انہیں علاوہ ذاکرین اور خطباؤ واعظین کے حوالے کرے۔ ان سے کہا جائے کہ مثلاً آج ان موضوعات اور ان مطالب کو بیان کرنے کی ضرورت ہے بلکہ اس سے بھی بڑھ کر کہا جائے کہ اس لہجہ، اس روشن اور اس سیاست کی ضرورت ہے۔

^{۱۱} محرم سے پہلے تہران کے ائمہ جماعت و واعظین سے خطاب ۲:۸:۸۹:۱۹۸۹

ایک ایسی پروگرامنگ ابھی تک نہیں ہو سکی ہے۔ البتہ پہلے یہ معلوم ہونا چاہئے کہ پروگرامنگ کی کیسے جاتی ہے۔ کہاں سے شروع کی جائے؟ اس سلسلے میں کن لوگوں سے رائے لی جائے؟ اور حاصل شدہ مواد کو کس طرح مختلف افراد تک پہنچایا جائے۔ قرآنی موضوعات حدیثی موضوعات، عالمی، مسائل وغیرہ۔ بہر حال آج ہمارے پاس اسلامی جمہوریہ کا نظام ہے۔ آج ہم ایک مجموعہ کی شکل میں ہیں۔ یک و تہاں نہیں ہیں۔ آج ہمارے پاس ایک نظام ہے۔ آج ہمارے لئے یہ نقص و عیب کی بات ہے کہ تبلیغ کا موسم آئے، ہمارے پاس افرادی قوت بھی ہو لیکن اس کے لئے ہم نے پہلے سے کوئی پروگرامنگ نہ کی ہو۔ ۱۷

سب کا فریضہ ہے

اگر میں پورے ملک کی مجالس عزا اور عزاداری کے بارے میں کوئی فیصلہ کرنا چاہوں تو یہ فیصلہ سو فیصد صحیح نہیں ہو سکتا۔ لوگوں کی محبت، خلوص، ارادت، وفاداری اور ایمان کے بارے میں کوئی شک و شبہ نہیں ہے۔ بعض اہل منبر اور مجالس بہت جذب کرنے والی اور امتیازی حیثیت کی حامل ہیں۔ بعض عزاداریاں بہت اچھی ہیں لیکن سب کچھ یہی نہیں ہے۔

آج ہمیں پوری کوشش اور ہمت کرنی چاہئے کہ انہی مجالس عزا کی برکت سے حسین ابن علی علیہ السلام کے دیتے ہوئے درس کو اپنی پوری قوت و توانائی کے ساتھ معاشرے کے ذہنوں میں اتاریں کیونکہ آج بحمد اللہ ہماری زندگی کی فضاؤں میں امام حسینؑ، جناب زینب کبریؓ، جناب علیؓ اکبرؓ، حضرت ابوالفضل العباس علیہ السلام اور دوسرے بزرگ افراد موجود ہیں اور زندگی کا درس دینے والے یہ سب معلم ہمارے درمیان زندہ ہیں۔

بَلْ أَحْيَاهُ

۱۷ پاکستان میں شیعوں کے خلاف جاری سفاکیت کے سلسلے میں ایک اٹھرویوں: ۱۰: ۱۶: ۱۹۸۳

یہ وہ کام ہے جو میرا، آپ کا، نوحہ خواں کا، خطیب کا، ماتحتی دستوں کا سب کا فریضہ

ہے۔

ہمارے پاس ایک خاص ہنر ہے جو کسی کے پاس نہیں ہے۔

کوئی بھی مذہب یا قوم ایک تو اسے اس طرح مجسم نہیں کر پائی جس طرح ہم نے کیا ہے
اور دوسرے یہ کہ اسے بقایہ دے سکی اس طرح کہ ایمان و جذبات ایک ساتھ مل
جائیں اور ایک زندہ تحریک کو وجود میں لا جائیں جو دن بدن اور زندہ ہوتی جائے۔

آپ کی آج کی عزاداریاں حقیر کی جوانی کے ایام کی عزاداریوں سے زیادہ پر جوش
اور بہترین ہیں اور یہ فیضان اسی طرح جاری ہے۔ اب اس کی برکتیں بھی ظاہر ہونی چاہئیں۔^{۱۱}

تبليغ، حاكميت اسلام کے زمانے میں

چند صدیوں سے ایران اور دنیا کی ان جگہوں پر جہاں موالیاں و پیروان اہل بیت رہتے ہیں، ماہ محرم میں تبلیغ کی سنت جاری و ساری ہے۔

اسلام کی حاکمیت کے زمانے اور عدم حاکمیت کے زمانے میں تبلیغ میں کافی فرق پایا جاتا ہے۔ ان دونوں زمانوں میں تبلیغ کا بنیادی فرق یہ ہے کہ حاکمیت اسلام کے زمانے میں دین مسائل زندگی کے ایک مجموعہ کو کہا جاتا ہے جس میں سیاست بھی ہے، حکومت کی باگ ڈور سنبھالنا اور چلانا بھی ہے خارجہ تعلقات کے مسائل بھی ہیں، دنیا کے مختلف گروہوں کے مقابل مسلمانوں کا اپنا نقطہ نظر بھی ہے، اقتصادی مسائل بھی ہیں لوگوں کے ایک دوسرے سے روابط اور زندگی کے مختلف امور میں اخلاق کی رعایت بھی ہے۔

دین ایک مجموعہ ہے جو انفرادی اور اجتماعی مسائل کو شامل ہیں، اس میں وہ مسائل بھی ہیں جو سب مل کر انجام دیتے ہیں اور وہ مسائل بھی ہیں جو اگرچہ اجتماعی ہیں لیکن ایک شخص بھی انہیں انجام دے سکتا ہے اور وہ مسائل بھی ہیں جو دنیا اور ملک کی تقدیر کے ساتھ جڑے ہیں۔ جب ہم تبلیغ کی بات کرتے ہیں تو اس کا مطلب ہوتا ہے ان تمام مسائل کی تبلیغ۔

آپ ملاحظہ فرمائیں کہ یہ تبلیغ اس تبلیغ سے کتنی مختلف ہے جو ہم اسلامی اور الہی حکومت کے قیام سے پہلے کیا کرتے تھے۔ اس وقت اتنا ہی کافی تھا کہ ہم جس چیز کی تبلیغ کرنا چاہتے ہیں اس سے صحیح طور پر آشنا ہوں جو ایسا ہوتا تھا اسے ایک اچھا مبلغ کہا جاتا تھا۔ لیکن آج اگر پوری دنیا

اور کم از کم اپنے معاشرے کے حالات سے اچھی طرح واقف نہ ہوں تو ہم ایک اچھے مبلغ نہیں بن سکتے چاہے اس موضوع کے بارے میں ہماری معلومات کتنی ہی اچھی کیوں نہ ہوں۔

آج ہمیں معلوم ہونا چاہیے کہ ہمیں جو بات کہنی ہے وہ کہاں سے مربوط ہوتی ہے۔ عالمی سطح پر یا ملکی سطح پر۔ یہ کس گروہ کے حق میں ہے اور کس گروہ کے خلاف، بالکل ایک میدان جنگ کی طرح۔ کبھی انسان ایک دشمن سے رو برو ہوتا ہے اور دفاع کرتا ہے یہ دفاع کی ایک قسم ہے اور کبھی چند کلو میٹر کا پورا مورچہ اس سے رو برو ہوتا ہے اور وہ دفاع کرنا چاہتا ہے ہر دفاع کی نوعیت دوسری ہو گی۔ کبھی مصلحت آگے بڑھنے کی ہوتی ہے اور کبھی پیچھے ہٹنے کی۔ کبھی ایسا بھی ہوتا ہے کہ انسان یہ سوچ رہا ہوتا ہے کہ وہ دشمن پر حملہ کر رہا ہے لیکن درحقیقت وہ خود کو نشانہ بنائے ہوتا ہے۔

■

زمانے کی ضرورت کو پہچانیں

یہ راہ جاری ہے۔ اب کون اس مشینی کو، اس تحریک اور اس شگفتہ و شاداب قافلہ کو آگے بڑھائے گا؟

(اس کا جواب ہے) مبلغ حضرات جن میں سرفہrst انبیاء الہی اور بندگان صالح تھے۔ بالکل ایک شمع کی طرح جو پرونوں کو تحریک کرتی رہتی ہے۔

چون شمع تازیانہ ای پروانہ ایم
ما عشق را به تن زبان گرم می کنیم

ایک مبلغ اپنی زبان، اپنے دل، اپنی جان، اپنی روح، اپنی ہمت اور اپنی روشن نگاہ کے ساتھ آگے بڑھتا ہے۔ ہر زمانے میں دینی مبلغ کا ہنر یہ ہوتا ہے کہ مخاطب کو اس کی ضرورتوں

سے آگاہ کرے۔ اس لئے زمانے کی ضرورتوں کی شناخت بہت ضروری ہے۔ معیارات بہت اہمیت رکھتے ہیں۔ شیطان اہل دین کی جماعتیں میں ہمیشہ تحریف کا سہارا لیتا ہے اور غلط راستہ دکھاتا ہے۔ اگر اس کے لئے یہ کہنا ممکن ہوتا کہ ”دین کو چھوڑ دو“ تو وہ ایسا ہی کہتا ہے تاکہ شہوتوں اور مضر پر و پیگنڈوں سے لوگوں کے دینی ایمان کو سلب کر لے۔ اگر اس سے یہ کام نہ ہو سکے تو دین کی چیزوں کو اٹا بنا کر پیش کرتا ہے۔ جیسے آپ ایک سڑک پر چلے جا رہے ہوں (آپ کو کسی ایسی جگہ جانا ہو جہاں کا راستہ خود آپ کو معلوم نہ ہو۔ اب سڑک پر اس راستے کی راہنمائی کے لئے کوئی راہنمای پتھر لگا یا گیا ہو لیکن کوئی خائن آ کر اس پتھر کا رخ دوسرا طرف موڑ دیتا ہے۔ ۱۱

منبر کا بیان انسان ساز اور فکر ساز ہونا چاہئے

واقعہ عاشورا کو صرف تاریخ میں نہیں سمجھنا چاہئے بلکہ ہر زمانے میں دیکھنا چاہئے، یزیدی شخصیت کے عناصر کہاں پائے جاتے ہیں پھر اس وقت اس کے مقابلے میں حسینی شخصیت کے عناصر کو میدان میں اتنا رنا چاہئے۔ لہذا معرفت اور شناخت نہایت ضروری ہے۔ انجمنوں، مجالس اور عزاداریوں کی ایک ذمہ داری اسی مسئلہ کی تبیین و توضیح ہے۔

البتہ ان کی دوسری ذمہ داری قرآن، دین اور ان اسلامی معارف کے بیان کی ذمہ داری ہے جن پر امام حسین علیہ السلام قربان ہوئے۔ امام حسین علیہ السلام اور دیگر ائمہ نے اپنے آپ کو فدا کیا تاکہ یہ معارف باقی رہیں۔ ان مجالس میں یہ چیزیں بتائی جانی چاہئیں۔ آپ ان مجالس کا ان نشستوں سے موازنہ کیجئے جن میں ایک انسان دو گھنٹے تک بیٹھتا ہے لیکن آخر میں دیکھتا ہے کہ اسے کچھ حاصل نہیں ہوا۔ ہماری بعض مجالس بھی ایسی ہی ہیں۔ لہذا صرف یہ کافی نہیں ہے کہ مجالس ہو بلکہ اس میں مجلس کی روح بھی ہونا چاہئے اب یہ کیسے حاصل ہوگی؟

۱۱) محرم سے پہلے علماء اور مبلغین کے درمیان خطاب ۱۲:۳: ۱۹۹۹

(اس کا طریقہ یہ ہے کہ) سب سے پہلے آپ کے اہل منبر اور آپ کی مجلس کارساز ہوں۔ یعنی اس طرح کی مجلس ہوں کہ اگر ایک انسان تین سال تک آپ کی مجلس میں شرکت کرے تو تین سال بعد وہ ایک عام آدمی نہ ہو بلکہ وہ ایک آگاہ، آشنا اور معلومات رکھنے والا انسان ہو۔ منبر کو انسان ساز اور فکر ساز ہونا چاہئے۔ البتہ یہ بات مجھے من BROں پر بھی کہنی چاہئے اور کہتا بھی ہوں۔ لیکن آپ لوگوں سے کہنا بھی ضروری سمجھتا ہوں کیونکہ آپ خطیب کا انتخاب کرتے ہیں۔ دوسرا نکتہ یہ ہے کہ خود نوح خوانی اور سینہ زنی وغیرہ میں بھی جدید حسینی مسائل، معرفت و آگاہی کی فضایا ہونا چاہئے۔ شاید آپ میں بہت سے لوگوں کو یاد ہوا اور ممکن ہے بہت سے افراد کو یاد نہ ہو کہ انقلاب سے پہلے کا آخری محرم ایسا تھا کہ اس میں جونوہ وغیرہ پڑھے جاتے تھے اور ان کی جو کیمیں نشر ہوتی تھیں وہ ایسے نوہ ہوتے تھے جن میں طاغونی نظام کی مذمت پائی جاتی تھی۔ مجھے اس زمانے میں شہر بدر کر دیا گیا تھا شیراز اور فرنجان سے میرے لئے یہ کیمیں لائی گئیں اور میں نے سنا۔ آپ ان کیمیوں کو سینہ۔ عزاداری اس طرح کی ہوئی چاہئے۔ ان دونوں مجلس میں بر سر اقتدار طاغونی نظام کی بات ضرور ہوتی تھی۔ آج الحمد للہ طاغونی نظام نہیں ہے۔ لیکن بہت سی دوسری باتیں اور موضوعات ہیں جنہیں بیان کرنے کی ضرورت ہے۔

یہ تمام مسائل جن کی طرف آج اسلامی جمہوریہ توجہ مرکوز کرنے ہوئے ہے دین کے بنیادی مسائل ہیں اور سب کے سب حسینی بھی ہیں مثلاً عدالت، برا یوں سے مقابلہ، عالمی استکبار سے جنگ، بے انصافی سے مقابلہ صاحب افراد انتخاب اور ان کو محور بنانے کا مسئلہ وغیرہ یہ سب مسائل ہمارے ماتحتی دستوں میں آنا چاہئے۔ سوال یہ ہے کہ کیا یہ سب نوح، مصائب، گریہ اور نالہ وشیوں سے سازگاری رکھتے ہیں؟

جی ہاں! اس لئے کہ یہ تمام چیزیں واقعہ کر بلا کے عناصر ہیں۔ یہ ایک عجیب اور چند

عناصر کی ترکیب ہے۔ □

^{۱۲} جنم سے پہلے علماء اور مبلغین کے درمیان خطاب ۱۹۹۹:۳:۱۲

اس تبلیغ کا مقصد انسان سازی ہے

ہماری تبلیغ میں ان تینوں عناصر یعنی عطوفت، منطق اور حماسہ کا اہم روپ ہونا چاہئے۔ صرف جذبائی پہلو کو اجاگر اور عقل و منطق کے پہلو کو نظر کرنا کربلا کے واقعہ میں پوشیدہ ہے اس تحریک کو محدود کرنے کے مترادف ہے اور اسی طرح حماسہ کے پہلو کو نظر انداز کرنا بھی اس عظیم واقعہ کو چھوٹا کرنے اور ایک تینتی گوہر کو توڑنے کے مترادف ہے۔ تمام خطاب مقررین اور شعراء کو اس نکتہ کی طرف توجہ دینی چاہئے۔

تبلیغ کا کیا مطلب ہے؟ تبلیغ یعنی پہنچانا۔

اس لئے ضروری ہے کہ پہنچایا جائے۔

کہاں پہنچایا جائے؟

کان تک پہنچایا جائے؟

جی نہیں! دل تک پہنچایا جائے!

ہماری بعض تبلیغات کا نوں تک بھی نہیں پہنچتیں۔ کان بھی نہیں درک نہیں کر پاتے۔

جب کان نے درک کر لیا تو وہ ذہن کے حوالے کرتا ہے۔ صرف یہیں تک محدود نہ رہا جائے بلکہ یہ پیغام دل تک پہنچ، اس میں راخن ہو جائے اور سامع کے اندر ایک انقلاب آجائے۔ یہ ہے تبلیغ کا مقصد۔

ہم اس لئے تبلیغ کرتے ہیں تاکہ جس موضوع کو بیان کر رہے ہیں وہ مخاطب کے دل میں اتر جائے۔

اور وہ موضوع کیا ہو؟

ہر وہ چیز جو امام عالی مقام کی جان، عزت و ناموس اور اہل حرم کی نظر میں ایک قدر کے عنوان سے پہچانا گیا۔ اگرچہ تمام انبیاء الہی، اولیائے خدا اور رسول اکرم صلی اللہ علیہ وسلم کی ذات

گرامی سب نے یہی کیا لیکن اس کا مظہر کامل حسین ابن علی علیہ السلام کی شخصیت ہے۔
 ہم چاہتے ہیں کہ دینی اقدار، دینی اخلاق اور ان تمام چیزوں کی تبلیغ کریں جو دین کی
 بنیاد پر انسانی شخصیت میں اثر انداز ہوتی ہیں تاکہ ہمارا مخاطب اسی دینی شخصیت میں بدل
 جائے۔ آپ قرآن کریم کی آیات کو دیکھیں (تو آپ کو اندازہ ہو گا کہ) انسان سازی ہی اس تبلیغ
 کا مقصد ہے اور یہ بہت بڑا کام ہے۔^{۱۷}

برادفاع، خطرناک ہے

مخاطب کے دل و دماغ اور فکر و روح کو تعمیر، آباد اور سیراب کرنا چاہئے۔ البتہ اس کے
 لئے ایک باطنی سرچشمہ کی ضرورت ہے۔ ہمارے اندر کچھ ہونا چاہئے تاکہ مخاطب پر اثر انداز ہو
 ورنہ یہ کام ناممکن ہے۔ اور وہ باطنی سرچشمہ ہے عقل و منطق۔ ہمارے پاس سالم عقل و منطق ہونی
 چاہئے تاکہ کوئی بے معنی بات نہ کہیں۔ جو لوگ کہتے ہیں کہ ناقص اور برے دفاع کا اثر سب سے
 زیادہ ہوتا ہے بالکل صحیح کہتے ہیں۔

جب دین کا دفاع کمزور اور غیر محکم ہو گا تو اس کا اثر خود دین پر حملہ کرنے سے زیادہ
 خطرناک ہے۔ ہمیں اس سے خدا کی پناہ مانگنا چاہئے۔ ہم جو کچھ بھی تبلیغ کے نام پر کہہ رہے ہیں
 اس میں ہرگز کوئی عبث، بے معنی اور بپکانہ بات نہیں ہونی چاہئے۔

کبھی ایسا ہوتا ہے کہ کسی کتاب میں کوئی ایسی حکمت یا اخلاقی بات ہوتی ہے جس کی کوئی
 سند نہیں ہوتی۔ یہاں سند کی ضرورت نہیں ہے اسے بیان کیا جاسکتا ہے۔ لیکن کبھی ایک ایسی بات
 ہوتی ہے جو مخاطب کے فہم و تصور سے بہت بعید ہوتی ہے ایسی بات نہیں کہنی چاہئے کیونکہ یہ بات
 اسے اصل مطلب سے بھی دور کر دے گی اور اس کے دل و دماغ میں دین اور اس مبلغ وین کی کوئی

^{۱۷} انجمن رزمندگان اسلام کے جوانوں کے درمیان خطاب ۹:۵:۲۰۰۱

اہمیت نہیں رہ جائے گی اور وہ یہ تصور کرے گا کہ اس کے پاس عقل و منطق نام کی کوئی چیز نہیں ہے
جب کہ ہمارے کام کی بنیاد منطق ہے۔ لہذا منطق اس تبلیغ کا اصل عنصر ہے۔^{۱۱}

بیان ہمندانہ ہونا چاہئے

میری نظر میں منبر کی بہت اہمیت ہے۔ آج انٹرنیٹ، سیمیلائر، ٹیلی ویژن اور
دوسرے ذرائع ابلاغ بہت زیادہ ہیں لیکن ان میں سے کوئی منبر نہیں ہے۔ منبر یعنی آمنے سامنے
ہو کر گفتگو کرنا یہ اپنا ایک اہم اور واضح اثر رکھتا ہے جو کسی بھی دوسری چیز میں نہیں ہے۔ اس کی
حافظت اور بقا بہت ضروری ہے کیونکہ یہ بہت اہم چیز ہے۔ البتہ بیان ہمندانہ ہونا چاہئے تاکہ
اثر انداز ہو۔ امام سجاد علیہ السلام ایک جگہ خداوند متعال سے فرماتے ہیں:

يَا إِلَهِيْ يَمْنُ خَوْفُهُ مِنَكَ أَكْثُرُ مِنْ طَمَعِهِ فِيهِكَ وَمِنْ يَأْسِهِ مِنْ
النَّجَاهَةِ أَوْ لَدُنْ مِنْ رَجَائِهِ لِلْخَلَاصِ لَا أَنْ يَكُونَ يَأْسُهُ قُنُوطًاً.^{۱۲}

میرے اندر خوف امید سے زیادہ ہے لیکن اس کا مطلب یہ نہیں کہ میں ما یوس
ہوں یہ ایک عام دستور العمل ہے جو بیان کیا جا رہا ہے۔ امید کے ساتھ دل میں
خوف بھی ہونا چاہئے بلکہ خوف زیادہ ہونا چاہئے۔

یقین نہیں ہے کہ ہم صرف آیات رحمت کو پڑھیں (جب کہ ان آیات بشارت میں
سے بہت سی مومنین کے ایک خاص گروہ کے لئے ہیں ہمارا ان سے کوئی تعقیب نہیں ہے) اور لوگوں
کو غفلت کا شکار بنائیں اور اس کا نتیجہ یہ ہو کہ لوگ اس خیال خام میں پڑ جائیں کہ وہ معنویت میں
غرق ہیں جب کہ وہ واجبات دین اور ضروریات دین سے غافل ہوں۔ قرآن کریم میں بشارت

^{۱۱} محرم سے پہلے درس خارج کے اختتام میں چند کلمات ۹:۵:۲۰۰۱

^{۱۲} المصباح لللّّفظي (جنة الامان الواقية) / ۳۸۸

خصوص ہے مونین سے لیکن انذار یعنی ڈرانا سب کے لئے ہے۔ انذار کا تعلق مونین سے بھی ہے اور کافرین سے بھی۔

پیغمبر اکرم صلی اللہ علیہ وسلم رور ہے ہیں، ایک شخص عرض کرتا ہے: اے اللہ کے نبی خدا فرماتا ہے:

لِيَغُفرَ لَكَ اللَّهُ مَا تَقْدَمَ مِنْ ذَنْبٍ كَوْمَانَ تَأَخَّرَ۔ ۱۷

تاکہ اللہ ان (لوگوں کی نظر میں) آپؐ کے تمام اگلے اور پچھلے گناہ بخش دے۔

پھر آپ روکیوں رہے ہیں؟

جواب دیا:

أَفَلَا أَنْتُ مُؤْمِنٌ عَبْدًا شَكُورًا ۱۸

یعنی اگر میں اس مغفرت کا شکر ادا نہ کروں تو مغفرت کی بنیاد کمزور ہو جائے گی۔

بہر حال انذار ہمارے دل و سماعتوں پر حاکم ہونا چاہئے۔ راستہ بہت دشوار ہے، انسان کو چاہئے کہ خود کو یہ راستہ طے کرنے اور منزل تک پہنچنے کے لئے تیار کرے۔ ۱۹

قہر زندگی کیوں؟

اس بات میں کوئی مشکل نہیں کہ بعض اوقات عزاداری کے سلسلے میں بے بنیاد، غلط اور خرافاتی باتیں کہی جاتی ہیں۔ اگر یہ فرض کر لیا جائے کہ بات غلط نہ بھی ہو لیکن صحیح بات بھی اگر غیر مستند اور بے بنیاد طور پر کہی جائے یا ایسی بات کہی جائے جو لوگوں کے ایمان کو کمزور کرتی ہو اور مخاطبین کی سمجھ سے باہر ہو تو وہ بھی نقصان دہ ہے۔ ایسا نہیں ہونا چاہئے کہ اگر کوئی عالم یا کوئی

۱۷ سورہ فتح: ۲

۱۸ مصباح الشریعۃ/ 170 / الباب الشانون فی الجہاد والریاضۃ

۱۹ محمد سے پہلے علماء اور مبلغین کے درمیان خطاب ۲۵: ۱: ۲۰۰۴

ذمہ دار شخصیت ایک حق بات کہے تو یہ کہہ کر ایک تحریک کھڑی کی جائے کہ اس بات سے عزاداری پر حرف آرہا ہے (اور عزاداری خطرے میں ہے)۔

جیسا کہ ہم نے دیکھا کہ قمہ زنی کے معاملے میں ایسا ہی ہوا۔ ہماری نظر میں قمہ زنی یقینی طور پر ایک خلاف شریعت عمل تھا اور ہے۔ ہم اس کا اعلان کر چکے ہیں اور علماء بزرگان نے بھی اس کی حمایت کی ہے لیکن بعد میں ہم نے دیکھا کہ ملک کے بعض حصوں میں اس کا اٹا کیا جا رہا ہے۔

اگر قمہ زنی میں کوئی حرج نہ بھی ہو اور حرام نہ بھی ہو تب بھی واجب تونہیں ہے۔ پھر آخر ان چیزوں پر اتنا زور کیوں دیا جاتا ہے جن میں سے بعض خرافات ہیں؟ اور وہ کام بھی جو محض خرافات نہیں ہیں وہ بھی اس ٹیکنا لو جی کی دنیا میں، آج کے رائج تمن اور ثقافت میں ہمارے گھروں، جوانوں، لڑکوں اور لڑکیوں میں موجود عقلانیت پر اثاثر رکھتے ہیں۔ یہ شریعت کے واصحات میں سے نہیں ہیں کہ کہا جائے چاہے دنیا کو اچھا گئے یا برآ ہم تو کہیں گے۔ ان چیزوں میں بہر حال شک و تردید پائی جاتی ہے۔ □

پیغامِ محرم کے لئے نقصاندہ چیزیں

محرم سے نقصاندہ باتوں اور چیزوں کو بھی ختم کرنے کی ضرورت ہے۔ بعض چیزیں ہیں جو صرف پیرا یہ ہیں یعنی نہ نقصان دہ ہیں اور نہ جھوٹ۔ جو بھی ایک ہنرمندانہ انداز میں کسی واقعہ کو بیان کرنا چاہتا ہے وہ فقط اس واقعہ کے متن کو نہیں دہراتا۔ جب آپ سننے ہیں کہ کسی شخص نے خاص حالات میں یہ بتیں کہی ہیں تو آپ ان باتوں کے متكلم کے احساسات و جذبات کا بھی اندازہ لگاسکتے ہیں۔ یہ ایک طبعی چیز ہے۔ جب ایک شخص ایک صحرایا بیان میں ایک شکر کے سامنے کوئی بات کہتا ہے (البتہ اس شرط کے ساتھ کہ بات کس طرح کی ہے دعوت ہے، اتماس، دھمکی ہے یا.....) تو قاعدہ یہ ہے کہ اس متكلم کے ذہن و روح میں کہ خاص کیفیات ہوتی ہیں جو ایک عاقل سامع کے لئے قابل اور ایک مقرر کے لئے قابل بیان ہوتی ہیں۔ ان چیزوں کے بیان میں کوئی اشکال نہیں ہے۔

جب ہم چاہیں کہ امام حسین علیہ السلام اور ان کے اصحاب کے حالات بیان کریں (البتہ جتنا معتبر کتابوں میں ملتا ہے) تو یقیناً اس بیان کی کچھ خصوصیات اور کیفیات ہوں گی مثلاً اگر امام حسین علیہ السلام نے اپنے اصحاب سے کچھ کہا تو آپ اس کو اس انداز میں بیان کر سکتے ہیں: رات کی تاریکی میں یا اس رات کی غمناک اور المناک تاریکی میں یا اس طرح کی دوسری تعبیرات۔

یہ پیرائے یا طریقے نہ مضر ہیں اور نہ ہی جھوٹ ہیں۔ لیکن بعض پیرائے جھوٹ ہوتے ہیں اور بعض بتیں جو نقل کی جاتی ہیں خلاف حقیقت ہوتی ہیں یہاں تک کہ بعض وہ چیزیں جو

کتابوں میں لکھی گئی ہیں وہ حسینی تحریک اور قیام کی شان سے مناسبت نہیں رکھتی ہیں۔ اب پہچاننے اور الگ کرنے کی ضرورت ہے۔^{۱۱}

مرشیہ یعنی عاشور کی یاد کو زندہ رکھنا

جب سے امام حسین علیہ السلام کی شہادت واقع ہوئی اسی وقت سے امام علیہ السلام کی عزاداری اور مرشیہ خوانی شروع ہو گئی۔ امام علیہ السلام کی سب سے پہلی مرشیہ خوان خود جناب زینب کبریٰ سلام اللہ علیہا تھیں۔ امام عالیٰ مقام علیہ السلام کے سراہنے آئیں اور فرمایا:

إِلَيْكُ الْمُهُومُدُ حَتَّىٰ قَضَىٰ

میرا بابا پ آپ پر فدا ہو کہ مظلوم اس دنیا سے گئے ہیں

إِلَيْكُ الْعَطْشَانُ حَتَّىٰ مَضَىٰ^{۲۲}

میرا بابا پ آپ جیسے شہید پر قربان کے تشنہ لب شہید ہوئے۔

یہ تھی امام حسین علیہ السلام پر مرشیہ جس کی بنیاد جو جناب زینب سلام اللہ علیہا نے ڈالی۔

یہ بات یاد رہے کہ امام حسین علیہ السلام پر مرشیہ یعنی ان کی یاد کو زندہ رکھنا، یعنی اس آگ کو شعلہ و رکھنا جو امام حسین علیہ السلام نے روشن کی تاکہ ظلم و ستم اور متنکر و مستکر کو اس میں جلا دالیں۔ اب اس آگ کو جلانے رکھنا ہماری ذمہ داری ہے جس کا طریقہ عزاداری، مرشیہ خوانی اور تعزیہ داری ہے۔ البتہ اس تعزیہ داری کے کچھ شرائط ہیں۔ اگر ان شرائط پر عمل ہواتب تو آپ نے تعزیہ داری کی ہے اور اگر ان شرائط کو پورا نہیں کیا تو ایسا بھی ہو سکتا ہے کہ نہ صرف تعزیہ داری نہ کی بلکہ خطابی کی ہو۔

^{۱۱} مجلس خبرگان کے ممبران کے درمیان گفتگو ۱۹۹۹: ۳: ۱۲

^{۲۲} اللہوف علی قتل الطفوف / ترجمہ فہری / النص / ۱۳۷

پہلی شرط

سب سے پہلی شرط مطالب کا ہونا ہے۔ ہم صرف جذبات کی بنیاد پر تو گریب نہیں کرنا چاہتے۔ ایک آدمی اپنے گلے سے غمناک آوازنکا لے اور ہم رو نے لگیں۔ ممکن ہے چار آدمی غزل سن کے بھی رو دیں صرف اپنے لطیف احساسات کی بنیاد پر، لیکن ہم لطیف احساسات کی بنیاد پر نہیں رونا چاہتے بلکہ امام حسین علیہ السلام پر رونے کے لئے ضروری ہے کہ گریب ان کے مصائب کے تذکرہ اور یاد کے ساتھ ہو۔ لہذا جو کچھ بھی کہا جائے، جو کچھ بھی پڑھا جائے جو کچھ بھی گنگنا یا جائے وہ مفید مطالب پر مشتمل ہو۔ یہ پہلی شرط ہے۔

مختصم کے شعروں کو دیکھئے اس میں انقلاب، اسلام اور مقابلہ کی باتیں ہیں لیکن اس نے واقعہ عاشورا کو بہت ہمدردانہ انداز میں بیان کیا ہے۔ اس میں کوئی اشکال نہیں ہے اگر شعر اس طرح کے ہوں تو کوئی حرخ نہیں ہے۔ بلکہ ایسے اشعار کہے جائیں تاکہ واقعہ کربلا کی عظمت اجاگر ہو۔

دوسری شرط

دوسری شرط یہ ہے کہ مطالب گمراہ کن نہ ہوں۔ بعض باتیں، بعض اشعار اور بعض بیانات واقعاً گمراہ کن ہوتے ہیں۔ یعنی بعض باتیں ایسی ہیں جو سراسر جھوٹ ہیں۔ غیر واقعی اور غلط واقعات جو کسی بھی معتبر کتاب میں دیکھنے کو نہیں ملتے۔ مثلاً ایک شخص نے اپنی طرف سے کچھ باتیں لکھ دیں اب دوسرا بھی پڑھنے لگے اس طرح کی باتیں نہیں پڑھنی چاہئے۔ سید ابن طاووس کی یہوف، شیخ محمد عباس قمی کی نفس الہموم خود امام حسین علیہ السلام کے خطبات اور اقوال ان سب کی طرف رجوع کرنا چاہئے۔ اور وہ باتیں جو گمراہ کن ہیں، نہیں پڑھی جانا چاہئے۔

تیسرا شرط

تیسرا شرط یہ ہے کہ عزاداری حرام کام کے ساتھ مخلوط نہ ہو۔ ایک ایسی طرز اور ایسا ترجم جسے انسان دور سے سنتا ہے لیکن سمجھنیں پاتا کہ کیا پڑھا جا رہا ہے۔ صرف اتنا سمجھتا ہے کہ ایک غیر شرعی اور غیر اخلاقی دھن ہے ایسی دھن کا استعمال عزاداری میں کیوں کیا جائے؟ وہ ترجم اور دھن جو ایک فاسد گلوکار کلب میں جا کر لہو و لعب والے اشعار کے ساتھ استعمال کرتا ہے تاکہ بزرگوں اور جوانوں کو گمراہ کرے اب ہم اسی دھن کو استعمال کریں اور صرف اشعار اور مطالب بدل دیں مثلاً امام حسین علیہ السلام، قرآن، خدا، شہادت، خون، نیزہ، خبر اور اس طرح کے الفاظ کا استعمال کریں یہ بہت گھٹیا اور برا کام ہے۔^{۱۱}

بہترین اور خوبصورت اشعار

ایسا کام ہونا چاہیے کہ جہاں چند انقلابی اور حزب اللہی جوانوں کا گروہ عزاداری بپا کرتا ہے ان کے درمیان پڑھے جانے والے اشعار سرپا معرفت ہوں۔ ابھی مجھے کہیں نظر نہیں آ رہا ہے کہ اشعار سرپا درس اور معرفت ہوں اس کے لئے کس سے مدد لی جائے؟ بہترین شاعر، بہترین مفکر اور بہترین اشعار سے استفادہ کیجئے نہ کہ عوامانہ اشعار سے۔

لیکن کس تجویز سے یہ کام کیا جائے؟ ایک شعر شناس کی تجویز سے نہ کہ انجمن کے سربراہ کی تجویز ہے۔ انجمن کا سربراہ ممکن ہے سرے سے شعر ہی سمجھنا پاتا ہو۔ ہر کام کا ایک ماہر ہوتا ہے۔ ایک شعر شناس، ایک دینی اور مذہبی ماہر کی مدد سے جدید، بہترین بلند و اعلیٰ معارف ان حزب اللہی جوانوں تک منتقل کیجئے۔

^{۱۱} محمد سے پہلے تہران کے ائمہ جماعت و اعظیمین سے خطاب ۲:۳:۲۰۰۰۰

آپ کا دس منٹ یا بیس منٹ کا اجلاس بھی معارف اسلام سے خالی نہیں جانا چاہئے۔
مرشیہ خوانی وغیرہ میں ابتداء معارف اور نصیحت سے ہونی چاہیے وہ بھی خوبصورت اور بہترین اشعار
میں۔

قدیم زمانے سے یہی رواج تھا لیکن اب کم ہو گیا ہے۔ پہلے ایسا ہوتا تھا کہ مداح اہل
بیت آغاز میں دس، پندرہ، بیس شعر میں فقط نصیحت اور اخلاق کی باتیں کرتا تھا لوگ سمجھتے بھی تھے
اور اثر بھی ہوتا تھا۔

میں نے پہلے بھی کہا ہے کہ کبھی ایسا ہوتا ہے کہ ایک شاعر کے چند اشعار کا اثر ایک
خطیب کی ایک گھنٹے کی تقریر سے زیادہ ہوتا ہے البتہ ہمیشہ ایسا نہیں ہوتا کبھی کبھی ہوتا ہے۔ اگر
بہترین انداز میں کہا اور پڑھا جائے تو یقیناً ایسا ہی ہو گا۔ ۱۷

۱۷ حضرت فاطمہ زہرا صلی اللہ علیہ و آله و سلم کی ولادت با سعادت کے موقع پر ایک خطاب ۲۷:۵:۲۰۰۵ء

مماجی اور ذاکری ایک بافضلیت منصب

میں بارہا یہ بات آپ کی خدمت میں عرض کر چکا ہوں کہ ماما جی اور ذاکری ایک بافضلیت اور با شرف مقام و مرتبہ کی حیثیت رکھتی ہے۔ آج بھی محمد اللہ عوام بالخصوص جوانوں کا رہجان مدارح حضرات کی طرف بہت اچھا ہے۔ آپ ملاحظہ کرتے ہوں گے کہ لوگ ان افراد کا استقبال کرتے ہیں۔ ان سے عشق والگا کا اظہار کرتے ہیں۔ ان کے لئے جمع ہوتے ہیں، گفتگو کرتے ہیں انہیں پیسے دیتے ہیں یہ ایک منصب ہے۔ منصب جس قدر حساس ہو زمہ داری بھی اتنی ہی بڑھ جاتی ہے۔ اگر ہم کوئی غلطی کریں تو ہماری غلطی عام لوگوں جیسی غلطی نہیں ہے بلکہ بہت بڑی اور سنگین غلطی ہے۔

اگر ہم نے خدا نخواستہ کسی کو ضلالت و گمراہی میں ڈالا تو وہ عام افراد کے ایسے ہی عمل سے فرق رکھتا ہے۔ ایک مدارح کو معلوم ہونا چاہئے کہ وہ کیا کہہ پڑھ رہا ہے اور کیا کہہ رہا ہے۔ بہترین آواز، دل نشین ترجم، غنیمت موقع جدید بر قی وسائل اور پر جوش استقبال، آج بھی ہمارے جوانوں نے معاشرے اور ملک کو اپنے خالص دلوں سے پاک و صاف بنارکھا ہے۔ اس ملک کے اس قدر جوان، آپ سب ماحتوں کے شیدائی ہیں۔ اب آپ لوگوں کو کیا دینا چاہتے ہیں۔ میں مختلف مواقع پر آپ کے طرز بیان اور مطالب پر جوز وردیتا ہوں اس کی وجہ یہی حساست ہے جو آپ کی نسبت پائی جاتی ہے۔

حضرت فاطمہ زہرا صلی اللہ علیہ و آله و سلم کی ولادت بسعادت کے موقع پر ایک خطاب ۲۷ / ۰۵ / ۲۰۰۵

مداھی کا ہنر

جب شعر کی زبان سے لوگوں سے گفتگو ہوتی ہے، اگرچہ شعر پیچیدہ ہی کیوں نہ ہوا اور جب ایک مداھ اپنے ہنر سے شعر کے ایک ایک لفظ کو سامع کے ذہن تک پہنچاتا ہے تو اس کا دل میں اثر ہوتا ہے۔ بعض شعر انے مانشاء اللہ ائمہ کی عبادت خصوص، جہاد، تضرع، انفاق اور جہاد کو بہت خوبصورتی سے بیان کیا ہے۔ جیسا کہ آج بھی بہت سے شعروں میں دیکھنے کو ملا۔ لہذا شعر کو بہترین ہنر کے ساتھ پیش کیجئے کیونکہ یہ اثر انداز ہوتا ہے ایک اچھا اور ہنرمندانہ شعر کی خاصیت عام ہنر کی طرح ہوتی ہے۔ عام ہنر کی خاصیت یہ ہوتی ہے کہ کہنے والا بہت سی جگہ پر متوجہ ہوئے بغیر سننے والے کی اس کی طرف توجہ ہوئے بغیر اثر انداز ہوتا ہے۔ شعر، آرٹ، دلنشیں آواز، اچھا ترجم اور ہنر کی دوسری اقسام غیر شعوری طور پر مخاطب پر اثر انداز ہوتی ہیں یعنی بغیر اس کے کہ مخاطب متوجہ ہوا پنا اثر چھوڑتی ہے۔ یہ تاثیر کی سب سے اچھی قسم ہے۔

آپ ملاحظہ فرمائیں کہ خداوند متعال نے سب سے بلند معارف کو بیان کرنے کے لئے سب سے زیادہ فصح کلام کا انتخاب کیا یعنی قرآن مجید۔ خدا نے دانا و توانا ان معارف اور قرآن کو معمولی پیرائے میں بھی بیان کر سکتا تھا، لیکن اس نے ایسا نہیں کیا بلکہ اس نے اسے سب سے زیادہ فصح، بلیغ، خوبصورت اور ہنرمندانہ انداز میں بیان کیا جس کے لئے خود قرآن کہتا ہے کہ تم میں سے کوئی اس ہنر اور اس قابل کا کلام نہیں لاسکتا۔ اگرچہ مطلب واضح اور آشکار ہے۔ نجاح البلاغہ کے خطبوں کو دیکھئے۔ حسن و جمال کا ایک مرقع ہے۔ امیر المؤمنین علیہ السلام معمولی انداز میں بھی اسے بیان کر سکتے تھے لیکن ایسا نہیں کرتے بلکہ ہنر کا استعمال کرتے ہیں۔

و بعد فنحن امراء الكلام

خود ان ہستیوں کا کہنا تھا کہ ہم بادشاہ سخن ہیں اور یقیناً ایسا ہی تھا یہ سب کے سب

بادشاہان سخن تھے۔ ۱۱

صرف چشم وابرو

ایک اور چیز جس کی حقیر کو اطلاع ملی ہے وہ بعض مذاہوں کی طرف سے کی جانے والی بے جامدح دشائی ہے جو بسا اوقات مفید ہونے کے بجائے مضر بھی ہوتی ہے۔ فرض کریں جناب ابو افضل العباس سے متعلق گفتگو ہو رہی ہے اب مذاہ ان کی چشم وابرو کی تعریف کرنا شروع کرے مثلاً آپ کی آنکھوں پر قربان جاؤ۔ کیا دنیا میں خوبصورت آنکھوں کی کی ہے؟ کیا آپ نے جناب عباسؑ کو دیکھا ہے اور کیا آپ جانتے ہیں کہ ان کی آنکھیں کیسی تھیں؟ یہ سب چیزیں تشیع کے بلند و عالیٰ معارف کی سطح کو نیچے لے آتی ہیں۔ تشیع کے معارف بہت کمال و عروج پر ہے۔

ہمارے شیعہ معارف ایسے ہیں کہ جو ہمیری کاربن جیسے مغرب میں پروژش یافتہ اور مغربی فلسفہ اور افکار سے آشنا فلسفی کو علامہ طباطبائی کے سامنے زانوئے ادب تھہ کرنے پر مجبور کرتے ہیں۔ وہ ان معارف کے آگے سر جھکا دیتا ہے اور پھر وہ یورپ میں شیعہ معارف کا مردوں بن جاتا ہے۔

شیعہ تعلیمات کو پوری دنیا کے سامنے پیش کیا جاسکتا ہے۔ ایک عام اور درمیانی سطح سے لیکر بڑے بڑے فلاسفہ کی اعلیٰ سطح تک۔ ہمیں ان تعلیمات کے ساتھ مذاق نہیں کرنا چاہئے۔ جناب عباس علیہ السلام کی فضیلت ان کے جہاد، ان کی فدا کاری ان کے اخلاص اور اپنے امام کے سلسلے میں ان کی معرفت میں ہے۔ ان کی فضیلت ان کے صبر و استقامت میں ہے۔ پیاس کی شدت میں لب دریا ہونے کے باوجود پانی کو منہ نہ لگانے میں ہے جب کہ شرعاً اور عرفاً ان کے لئے پابندی نہیں شہدائے کر بلکہ عظمت یہ ہے کہ انہوں نے سخت ترین حالات میں، جتنے سخت تصور

۱۱ حضرت فاطمہ زہرا علیہا السلام کی ولادت بسعادت کے موقع پر ایک خطاب ۲۷/۲/۲۰۰۵

کئے جاسکتے ہوں حریم حق کا دفاع کیا۔

یہاں انسان حاضر ہے کہ ایک عظیم جنگ میں (جہاں وہ بظاہر مغلوب) جائے اور ممکن ہے مارا بھی جائے، جو کہ بہت بڑا مقام ہے، اور یہ سب کے بس کی بات نہیں ہے خدا کی راہ میں جہاد کرنے اور شہید ہونے والے بہت کم ہیں۔ ہمارے زمانے میں بھی بہت سے شہدان یا اور عظیم تھے۔ لیکن ان حالات میں شہید جو میدان کر بلکہ شہید تھے، غربت کا وہ عالم، وہ سختیاں، وہ پیاس کی شدت اور مصائب و آزار کی وہ آماجگاہ، ان میں اور آج میں بہت فرق ہے۔

جناب عباس، جناب حبیب ابن مظاہر اور جناب جوں علیہما السلام جیسے افراد کی فضیلت ان سب چیزوں میں ہے۔ نہ کہ ان کے رشد قد اور طاقتور بازوؤں میں۔ رشید قد کے مالک دنیا میں بہت ہیں، شہزادوں اور مضبوط جسم رکھنے والے ورزشکار افراد بہت ہیں۔ معنوی معیاروں میں ان چیزوں کی کوئی اہمیت نہیں۔ کبھی انہی تعبیروں اور تعریفوں پر زور دیا جاتا ہے۔ ایک شاعر اپنی تیس چالیس اشعار کی ایک نظم میں جناب عباس علیہما السلام کے حسن و جمال کا بھی تذکرہ کرتا ہے یہ الگ بات ہے اس سلسلے میں بھی ہمیں بہت سخت اور خشک مزاج نہیں ہونا چاہئے لیکن ہم صرف ان کی کمان جیسی بھوؤں، قلمی ناک، باخمار آنکھوں جیسی باتیں کرنے لگیں تو یہ ان کی مدح و شناہیں ہے بلکہ بسا اوقات یہ نقصان دہ بھی ہے۔ ۱

میوزک؟

عزاداری پیغام کی حامل ہونی چاہئے۔ عشق و محبت اور لگاؤ کی حامل ہونی چاہئے۔ جتنا ممکن ہو سکنے وہ خوانی، مرثیہ خوانی، مصائب میں واقعہ کر بلکے مطالب بیان کئے جائیں اور ان واقعات کو اجاگر کیا جائے، البتہ بعض جگہ ان چیزوں کی طرف بے توجیہ یا کم توجیہ برقراری

۱) حضرت فاطمہ زہرا علیہما السلام کی ولادت بسعادت کے موقع پر ایک خطاب ۲۷/۵/۲۰۰۵

ہے۔ جیسا کہ سننے میں آیا ہے کہ بعض انجمنوں میں سینہ زنی مجالس میں اب نوہ نہیں پڑھے جاتے بلکہ ایک ساز بجا یا جاتا ہے جس کی آواز پر سینہ زنی ہوتی ہے یہ ایک غلط کام ہے۔ آواز، دھن اور میوزک کوئی روں نہیں رکھتے۔ (یہ سب اس وقت ایک روں ادا کر سکتے ہیں) جب عشور کے حقوق کو منعکس اور بیان کر سکیں۔

عشور کے حقوق لوگوں کے لئے بیان ہونے چاہئیں۔ اس کو اہمیت دیجئے۔ ورنہ صرف کچھ بے معنی اشعار پڑھنا جس میں کر بلا اور عشور کا کوئی پیغام نہ ہو یا سرے سے کوئی شعر نہ پڑھنا بلکہ صرف ایک میوزک کے ساز پر ماتم کرنا ایک بے بنیاد اور غلط کام ہے۔ البتہ ہر طرح کی میوزک اور موسیقی کے ہر آلات کا استعمال بھی جائز اور حلال نہیں ہے۔

موسیقی کے ایسے بہت سے وسائل ہیں جن میں اشکال پایا جاتا ہے۔ اب وہ کہیں اور بھی بجائے جائیں اور ماتھی دستوں میں بھی بجائے جائیں تو جائز نہیں ہوں گے۔ اس لئے جو چیز زیادہ اہمیت کی حامل ہے وہ ہے مواد اور مطالب۔ البتہ مطالب کو ہنر کے ساتھ پیش کرنے کی ضرورت ہے۔ اچھی دھن، اچھا شعر، اچھا بیان، اچھی آواز اور اسی طرح جائز اور حلال میوزک یہ سب وہی ہنر ہیں جن کے ذریعہ مطالب کو ذہنوں تک پہنچایا جا سکتا ہے۔ ۱۱۱

مناقب اہل بیت

نحوں کے اشعار جدید مضامین کے حامل ہونے چاہئیں۔ کبھی نوہ میں ایسے اشعار ہوتے ہیں جو تکرار ہی ہوتے ہیں مثلاً ایک انسان کسی امام کو مخاطب کر کے کہے: مجھے آپ سے محبت ہے، البتہ اہل بیت سے محبت کا اظہار بہت اچھی چیز ہے لیکن اگر یہی چیز بالکل ایک انداز میں دس بار، سو بار بیان کی جائے تو یہ تکراری چیز ہے اور اس میں کوئی پیغام نہیں ہے۔ دوسری بات

۱۱۱ حضرت فاطمہ زہرا صلی اللہ علیہ و آله و سلم کی ولادت با سعادت کے موقع پر ایک خطاب ۷:۲:۵۰۰۲

یہ کہ اشعار کے مضمایں، بامعنی اور مفید ہوں۔ یعنی آپ دیکھیں کہ آج ہمارے معاشرے، ہماری جوان نسل اور ہمارے مخاطبین کو کن معارف کی ضرورت ہے، ان معارف اور تعلیمات کو شعر اور نوحہ کی صورت میں بیان کیا جائے اور ممکن ہے۔ یہ تصور نہ کیا جائے کہ یہ کام ناممکن ہے۔ بہت سے شعرا ہیں جنہوں نے یہ کام کیا، یا کر سکتے ہیں۔ تمام اسلامی تعلیمات کو شعر کے قالب میں ڈھالا جاسکتا ہے۔ ان تعلیمات میں سے ایک اہل بیت سے محبت کا احساس ہے۔ انسان مناقب اہل بیت بیان کرے تاکہ دل میں ان کی محبت پیدا کرے یہ بہت اچھی چیز ہے۔

ایک اور تعلیم اہل بیت کے بلند مقام و مرتبہ کو بیان کرنا ہے۔ البتہ ہماری رسائی ان تک نہیں ہے لیکن جہاں تک ممکن ہو سکے ان کے مقام و مرتبہ کو اشعار میں بیان کیا جائے۔ ان کا راستہ، ان کا مقصد، ان کا جہاد اور ان کی وہ توحید جس کی وہ تبلیغ کرنا چاہتے تھے انسان کی زندگی کو صحیح رخ دیتی ہے۔ ۱۱

من گھڑت مصائب

بے معنی باتوں اور ظاہری عشق و عاشقی سے پر ہیز کیجئے جوان درسے بالکل خالی ہوتی ہیں۔ ہمیں اور اسلامی مفہوم، صبر، جہاد، تقویٰ، پر ہیزگاری اور آداب زندگی کو اپنے اشعار میں بیان کیجئے اور پڑھئے۔ جہاں پر مصائب کی بات ہو صحیح مصیبت کا تذکرہ کیا جائے نہ کہ من گھڑت مصائب۔

بعض خطبا، شعرا اور ذاکرین ماحول اور مجمع کو منظر رکھتے ہوئے زیادہ سے زیادہ رفت طاری کرنے کے لئے جوڑہن میں آتا ہے کہہ دیتے ہیں ایسا نہیں ہونا چاہئے۔ ایک واقعہ پیش آیا ہے اب اس واقعہ کو صحیح بیان ہونا چاہئے۔ غلط بیانی سے کام نہ لیا جائے۔ فضائل یا مصائب شروع

۱۱ گلستانِ اسلامی جمہوریہ پارٹی کے ممبران سے ایک خطاب ۱۹۸۳ء: ۱۰: ۳

کرنے سے پہلے کچھ اخلاقیات بھی بیان کئے جائیں۔ اخلاق اور معرفت کے حامل اشعار پڑھے جائیں البتہ اچھے اور بامعنی شعر نہ کہ بے معنی اور بے ربط اشعار۔ بعض الحان اور دھنیں جنہیں پاپ کے نام سے جانا جاتا ہے؟ کیوں؟ میں اس لمحہ کا مخالف نہیں ہوں جو نیا ہو لیکن تقلید کیوں؟ جس انسان کے اندر خود ایجاد کی صلاحیت پائی جاتی ہے وہ ایک بے سر و پا گلوکار مثلاً ایک اپینی یا آرجمندی کی تقلید کرے کس لئے؟ اور وہ بھی اتنے اہم اور اعلیٰ معارف میں انسان ایک مہمل اور بے کار چیز کے ذریعہ اپنے سننے والوں کو اپنے جوانوں کو مختصر کرے یہ صحیح نہیں ہے۔

مضامینِ مفکرانہ، عین، با معرفت اور پر جوش ہونا چاہیں یعنی احساسات اس میں ضرور ہونا چاہیں تاکہ وہ لطیف اور شیریں ہو جائیں۔ ॥

لوگوں کو آزار و اذیت پہنچانا حرام ہے

عزاداران امام مظلوم سے میری ایک نصیحت یہ ہے کہ لوگوں کی ناراضگی اور ان کی اذیت کا سبب نہ ہیں۔ امام خمینی رض ہمیشہ یہ نصیحت فرمایا کرتے تھے کہ راتوں میں یہ لاوڑا پسکیر لوگوں کی اذیت کا سبب نہیں ہونے چاہیں۔

یہ کہنا صحیح نہیں ہے کہ ہم امام حسین علیہ السلام کی عزاداری منار ہے ہیں کسی کو نیند نہیں آتی تو نہ آئے۔ یہ بات کسی بھی صورت قابل قبول نہیں ہے۔

بعض لوگ مانک پر جا کر سینہ زنی کرتے ہیں آخر کس لئے؟

یا اگر نوح خوانی، مرشیہ خوانی یا تقریر کرنا ہے تو سامعین کے درمیان ہونا چاہئے۔

سرٹکوں پر، چھتوں پر بازاروں اور محلے میں تو کوئی سننے والا نہیں ہوتا۔ اس مقرر کو سننے والے افراد مجلس میں بیٹھے ہوتے ہیں اگر مانک اور لاوڑا پسکیر کی ضرورت ہے تو وہاں رکھا جائے۔

مجلس سے باہر آدمی رات کو گھنٹوں لوگوں کو واذیت پہنچانا، کسی بیمار کی نیند خراب کرنا اس کا کسی بھی اسلامی اور حسینی منطق سے سروکار نہیں ہے۔

اگر آپ نے اس وقت جو لوگوں کے سونے اور آرام کرنے کا وقت ہے (دن کے وقت اور اول شب کا وقت میری مراد نہیں ہے) اپنے نوحے سے کسی کواذیت پہنچائی تو آپ نے حرام اور خلاف شریعت کام انجام دیا ہے۔^۱

اگر آپ کو باہر اسپیکر لگانا ہے تو محلے والوں کا راضی ہونا ضروری ہے اگر وہ راضی نہ ہوں تو اسپیکر نہ لگایا جائے خاص کر رات میں دیر تک اس بات کی اجازت نہیں ہونا چاہئے اور حکومت کے ذمہ دار افراد کو اس کی روک تھام بھی کرنا چاہئے۔

عزیزو! توجہ کریں کہ حسین ابن علی علیہ السلام خدا کے لئے قیام کرنے کا ایک مظہر تھے، مظہر تقویٰ تھے اور آپ جو بھی کر رہے ہوں وہ بھی مظہر تقویٰ ہونا چاہئے۔

میں آپ کو نصیحت کرتا ہوں کہ عزاداری امام حسین علیہ السلام میں تقوائے الہی کا خیال رکھ کیونکہ یہ عمل خود تقویٰ کا مصدقہ کامل ہے عزاداری کے کاموں اور اس کی خصوصیات میں خدا نخواستہ تقویٰ سے دور نہ ہوئے۔^۲

ثبت شبیہ خوانی

بعض ایسے کام جن میں حقیقت کا رنگ و بوئیں اور وہ کوئی معنی و مفہوم نہیں رکھتے، ہماری نظر میں ایسے کاموں سے پرہیز کرنا چاہئے۔ ان میں سے ایک کام بعض شبیہ خوانیاں ہیں۔ ہم شبیہ خوانی کے مخالف نہیں ہیں لیکن شبیہ خوانی، ثبت، صحیح اور حقیقت کے مطابق

^۱ ابھجن رزمندگان اسلام کے جوانوں کے درمیان خطاب ۲۰۰۵:۸:۲۵

^۲ نماز جمعہ تہران کے خطبہ سے اقتباس ۱۹۸۷:۸:۲۸

ہونی چاہئے۔ بعض ضعیف روایات کی شبیہ خوانی سے کیا حاصل؟!
 مثلاً شیر اور جناب فضہ کا قصہ جس کی بنیاد اور اصل بھی کسی کو معلوم نہیں ہے۔ اب بعض لوگ آئیں اور اس قصہ کی شبیہ خوانی کریں ایک شیر بنائیں اور شروع ہو جائیں۔ وہ اس شیر سے کیا دکھانا چاہتے ہیں۔ یہ واقعہ عاشوراء کے کس پہلو کو اجاگر کرتا ہے؟
 یہ دیکھنے میں آتا ہے کہ بعض ایسی چیزیں پائی جاتی ہیں جنہیں ٹیلی ویژن بھی کبھی دکھاتا ہے۔ شبیہ خوانی ایک اچھی چیز ہے لیکن اسی وقت جب واقعیت اور حقیقت سے ہم آہنگ ہو۔

شبیہ خوانی ایک نمائش اور ایک ڈرامہ کی طرح ہے جو عام بیان سے بالکل مختلف ہے لیکن اچھی اور ثابت ہونا چاہئے۔ اس میں جھوٹ نہیں ہونا چاہئے۔ حقیقت کے خلاف پہلو نہیں ہونا چاہئے۔ ایسا ہونا چاہئے جو لوگوں کے لئے حقائق بیان کرے۔ ۱

علماء اور طلاب کے اجتماع سے خطاب

(۲۰۰۹: ۱۲: ۱۳)

بِسْمِ اللَّهِ الرَّحْمَنِ الرَّحِيمِ

میں آپ عزیز بھائیوں اور بہنوں کو خوش آمدید کہتا ہوں جو اس نورانی اجتماع میں حاضر ہوئے ہیں۔ الحمد للہ قبل احترام علماء، فضلاً اور طلاب کرام، حوزہ علمیہ قم کے اساتذہ اور منتظمین، یہاں تشریف فرمائیں، اس اعتبار سے یہ اجتماع ایک ممتاز اور کم نظر اجتماع ہے۔

آپ حضرات یہاں تبلیغ کی مناسبت سے جمع ہوئے ہیں؛ اور تبلیغ ہی میرا اور آپ کا اصلی اور بنیادی کام ہے۔ یہ ایام بھی تبلیغ دین سے مکمل مناسبت رکھتے ہیں؛ یہ ایام، الہام بخش ایام ہیں، کل، عید مبارکہ کامبارک دن تھا، اور کچھ ہی دنوں میں محرم الحرام کے ایام شروع ہونے والے ہیں، ۲۷ آذر (۱۸ دسمبر) کا دن، حوزہ علمیہ اور یونیورسٹی کا یوم اتحاد ہے۔ ہم بھی کے لئے (جو کہ تبلیغ دین اور حقیقت کے ابلاغ کے لئے کمرستہ ہیں) یہ ایام اور مناسبتیں، بہت اہم اور سبق آموز ہیں۔

روز مبارکہ وہ دن ہے جس دن پیغمبر اسلام ﷺ اپنے عزیز ترین افراد کو میدان میں لائے، مبارکہ کے واقعہ کا سب سے اہم پہلو یہی ہے؛ وَأَنْفُسَنَا وَأَنْفُسَكُمْ کی تعبیر واقعہ مبارکہ میں ہے؛ وَنِسَاءَنَا وَنِسَاءَكُمْ^{۱۱} کی تعبیر بھی واقعہ مبارکہ میں ہے؛ پیغمبر

^{۱۱} سورہ آل عمران: آیت ۲۱

اسلام ﷺ نے اپنے سب سے عزیز افراد کا انتخاب کیا اور انہیں مبارکہ کے میدان میں لے کر آئے جہاں سب کے سامنے، حق و باطل کے معیار کا تعین ہونا تھا۔ یہ پہلا موقع تھا جب پیغمبر ﷺ دین کی تبلیغ اور حق کو پہچوانے کے لئے اپنے عزیز ترین افراد، اپنی بیٹی، اپنے بھائی اور جانشین کو میدان میں لے کر آئے تھے؛ اس اعتبار سے مبارکہ کا واقعہ ایک استثنائی اور غیر معمولی اہمیت کا حامل ہے اور اس سے یہ بات واضح ہو جاتی ہے کہ حقیقت کو روشناس کرنا کس قدر اہم ہے؛ آنحضرت ﷺ اپنے عزیز ترین افراد کو اس دعوے کے ساتھ میدان میں لے کر آئے کہ آئیے مبارکہ کرتے ہیں، ایک دوسرے کے حق میں نفرین کرتے ہیں، جو حق پر ہو وہ باقی رہے، جو باطل پر ہو وہ ہمیشہ کے لئے نیست و نابود ہو جائے۔

واقعہ کربلا میں بھی یہی بات عملی طور پر رونما ہوئی، یعنی امام حسین علیہ السلام، رحمتی دنیا تک کے لئے حق و حقیقت کے معیار کو پہچوانے کے لئے اپنے اعزٰز اور قارب کو میدان کر بلہ میں لے کر آئے۔ امام حسین علیہ السلام کو اس واقعہ کا انجام معلوم تھا اس کے باوجود، جناب زینب سلام اللہ علیہ، اپنے دیگر اعزٰز اور قارب، اپنے بھائیوں اور بیٹوں کو میدان میں لاتے ہیں۔ چونکہ یہاں بھی تبلیغ دین کی بات تھی؛ اس واقعہ سے، حقیقی تبلیغ، پیغام الہی کے ابلاغ، معاشرے کو حقیقت سے روشناس کرانے اور تبلیغ کے دیگر پہلوؤں کی اہمیت کو بخوبی سمجھا جا سکتا ہے۔ امام حسین علیہ السلام اپنے مشہور و معروف خطبے میں ارشاد فرماتے ہیں:

”مَنْ رَأَى سُلْطَانًا جَاءِرًا مُسْتَحْلِلًا لِجُرْمِ اللَّهِ نَا كَيْثًا لِعَهْدِ اللَّهِ لَمْ يُعِظِّرْ بِقَوْلٍ وَلَا فِعْلٍ كَانَ حَقِيقًا عَلَى اللَّهِ أَنْ يُدْخِلَهُ مَدْخَلَهُ“^{۱۱}
یعنی جب کوئی ظالم بادشاہ، معاشرے کی فضائی کو اس طریقے سے مکدر بنا رہا ہو، اسے

۱۱ مقتل ابی منفی ص ۸۵؛ ”جو کوئی بھی یہ دیکھے کہ کوئی ظالم حاکم، حرام خدا کو حلال قرار دے رہا ہے اور عہدو پیمان خداوندی کو توڑ رہا ہے..... اگر وہ اپنی رفتار و گفتار سے اس کا مقابلہ نہ کرے تو خدا کو یہ حق حاصل ہے کہ اس شخص کو اسی ظالم حاکم کے ساتھ محشور کرے۔“

خراب کر رہا ہو تو ہر شخص کا فریضہ ہے کہ اپنے قول و فعل سے معاشرے کو حقیقت سے روشناس کرائے، امام حسین علیہ السلام نے اس کا عملی نمونہ پیش کیا اور اس کے لئے انہوں نے بہت بڑی قیمت ادا کی۔ اس کے لئے آپ اپنے اعزٰز اقارب، امیر المؤمنین حضرت علی علیہ السلام کی اولاد، حضرت زینب سلام اللہ علیہا کو میدان میں لائے۔

آج کے اجتماع کی ایک تیسری مناسبت، حوزہ علمیہ اور یونیورسٹی کا یوم اتحاد ہے۔ یہاں بھی، خود سازی اور تبلیغ کی بات ہے۔ یونیورسٹی کے طلباء کا مذہبی علماء اور دینی علوم کے طلاب کرام سے رابطہ ایک انتہائی اہم مسئلہ ہے، اس رابطے کو مضبوط بنانے کے لئے یہ دن منایا جاتا ہے۔ اور اس اتحاد کا مطلب بھی یہی ہے، ورنہ، یونیورسٹی اور حوزہ علمیہ کا عینی اور خارجی اتحاد بے معنی ہے۔ چونکہ حوزہ، حوزہ ہے اور یونیورسٹی، یونیورسٹی ہے۔ دونوں کی سرگرمیوں کا اپنا ایک مخصوص دائرہ ہے۔ جس دور میں امام امت دینی علیہ السلام نے ان دو مؤثر مجموعوں کے اتحاد کا نظر یہ پیش کیا تھا، اس دور میں حوزہ علمیہ اور یونیورسٹی کو ایک دوسرے سے دور رکھنے کی پالیسی حکم فرماتھی۔ اس دور میں یہ پالیسی حکم فرماتھی کہ یونیورسٹی کو اسلام سے دور کھا جائے اور حوزہ علمیہ کو عالمی تبدیلیوں اور سائنسی ترقی سے بے خبر رکھا جائے؛ اور یہ دونوں ایک دوسرے سے دور ہیں؛ یہ دونوں ایک ساتھ پرواز نہ کریں، ان میں ہما ہمگی اور یکسانیت نہ پائی جاتی ہو۔ اس کی بازگشت بھی مسئلہ تبلیغ کی طرف ہوتی ہے تبلیغ کی اہمیت یہ ہے۔ ہم درس بھی اسی غرض سے پڑھتے ہیں کہ اس کے ذریعہ، پروردگار عالم کے پیغام کو پہنچا سکیں؛ خواہ اس پیغام کا تعلق، عقیدے سے ہو، یا اخلاق و احکام سے۔

یہ مناسبتیں اور مسئلہ تبلیغ کی حقیقت

اس عمل پر استوار ہیں جو بصیرت اور یقین پر قائم ہو۔ اس کے لئے بصیرت کا ہونا

ضروری ہے۔ یقین، وہ قلبی ایمان ہے جس میں فرض شناسی کا احساس بھی پایا جاتا ہو، اور اس یقین و بصیرت کی بنیاد پر کوئی عمل انجام پائے۔ اگر بصیرت و یقین ہو لیکن کوئی عمل انجام نہ پائے تو یہ بات ہرگز مطلوب نہیں ہے؛ فریضہ تبلیغ ادا نہیں ہوا۔ اسی طرح اگر تبلیغ انجام پائے لیکن اس میں بصیرت یا یقین کی کمی ہو تو ایسی تبلیغ پر مطلوبہ اثر مرتب نہیں ہو گا۔ یہ یقین وہی چیز ہے جس کے بارے میں ارشاد رب العزّت ہو رہا ہے:

اَمَّنَ الرَّسُولُ يَمَّاً اُنْذِلَ إِلَيْهِ مِنْ رَّبِّهِ وَالْمُؤْمِنُونَ^۱
كُلُّ أَمَّنَ بِاللَّهِ وَمَلِئَكِتِهِ وَكُتُبِهِ وَرُسُلِهِ^۲

”رسول ان تمام باتوں پر ایمان رکھتا ہے جو اس کی طرف نازل کی گئی ہیں اور مومنین بھی سب اللہ اور ملائکہ اور مرسلین پر ایمان رکھتے ہیں۔“ سب سے پہلے، اس پیغام کے لانے والے کے دل میں اس پیغام کی حقانیت اور سچائی کے بارے میں گہرا ایمان اور اعتقاد ہونا چاہئے، اگر ایسا نہ ہو تو اس کی تبلیغ رائیگاں جائے گی، وہ مؤثر نہیں ہو گی۔ اس ایمان کو بصیرت پر استوار ہونا چاہئے۔ بصیرت کے سلسلے میں کچھ باتیں کہی گئی ہیں، اس کا مفہوم واضح ہے ہم ان کو دہراتا نہیں چاہتے۔ اگر بصیرت اور یقین کی بنیاد پر کوئی عمل انجام پائے تو اسے ”عمل صالح“ کہا جاتا ہے۔ جیسا کہ ارشاد الٰہی ہے:

اَنَّ الَّذِينَ آمَنُوا وَعَمِلُوا الصَّالِحَاتِ^۳

اس عمل صالح کا ایک مصدقہ کامل جو واقعی میں ایک عمل صالح ہے ”تبلیغ دین“ ہے جسے انجام دینا ضروری ہے۔ تبلیغ دین کے بارے میں غور و فکر اور منصوبہ بندی لازمی امر ہے۔ اس سلسلے میں محترم جناب مفتاحی^۴ نے جس کلمتے کی طرف اشارہ کیا وہ بہت ہی اہمیت کا حامل ہے

^۱ سورہ بقرہ، آیت ۲۸۵

^۲ سورہ بقرہ، آیت ۷۷: ”جو لوگ ایمان لائے اور انہوں نے نیک عمل کیے۔“

^۳ حوزہ علمیہ قم کے سربراہ۔

اور میں اس کا مطالبہ کرنے والا تھا، جناب مقتداً نے پہلے ہی اس کی خوشخبری دے دی اور بتایا کہ امر تبلیغ کی پالیسی وضع کرنے اور مبلغوں کی ترتیبیت کے ایک سینٹر کا قیام عمل میں آیا ہے۔

آپ ملاحظہ کیجیے کہ آج کی دنیا میں تبلیغ کا کردار اہم بن چکا ہے، ہمیشہ سے ہی تبلیغ کا کردار بہت اہم رہا ہے لیکن ماضی میں موجودہ دور کی طرح یہ وسائل نہیں تھے، یہ نزدیکی رابطے نہیں تھے۔ ہم صاحبان عمامہ کو یہ امتیاز حاصل ہے کہ ہم اپنے مخاطبین سے رو برو بات کرتے ہیں، کسی واسطے کے بغیر ان سے مخاطب ہوتے ہیں۔ یہ ایک بے مثال کام ہے، کوئی بھی دوسرا فن اس کی جگہ نہیں لے سکتا؛ منبر پر جا کر لوگوں سے خطاب کرنا، تبلیغ کے دیگر فنون کے مقابلے میں زیادہ مؤثر ہے۔ اگر تبلیغ کے دیگر فنون بھی اپنی جگہ لازم و ضروری ہیں لیکن فن خطاب و تقریر میں جو خصوصیت پائی جاتی ہے وہ دوسرے فنون میں نہیں پائی جاتی۔ پس تبلیغ ایک بہت اہم چیز ہے اور عصر حاضر میں ایک بنیادی اور اساسی چیز شمار ہوتی ہے؛ ہمارے پاس تبلیغ کا سب سے زیادہ موثر طریقہ کار ہے۔

میں آپ سے عرض کرنا چاہتا ہوں کہ تبلیغ کو، عوام میں ایک نئی تحریک پیدا کرنا چاہئے، تبلیغ کو عوام میں دینی شعور کی بیداری و ارتقا کا باعث بننا چاہئے۔ اگر معاشرے میں کوئی دینی مفہوم ہمہ گیر شکل اختیار کر لے تو اس صورت میں اس دینی مفہوم کے بارے میں کہا جاسکتا ہے کہ وہ، سماجی شکل اختیار کر چکا ہے۔ یہ کام کسی منصوبہ بندی کے بغیر انجام نہیں دیا جاسکتا اس کے لئے منصوبہ بندی اور سمعی پہم کی ضرورت ہے۔ بالکل ویسے، جیسے اگر آپ پانی یا ہوا کو کسی خاص نقطے تک پہنچانا چاہتے ہوں تو اس کے لئے پانی یا ہوا کو پہنچانے والے ویسے کو مسلسل چلانا ضروری ہوتا ہے، ویسے ہی تبلیغ کے لئے سمعی پہم اور منصوبہ بندی لازم ہے۔

یہ نظریہ پردازی اور بحث و گفتگو کا ماحول اس لئے ضروری ہے تاکہ آپ کے مخاطبین میں دینی شعور کو ارتقا حاصل ہو۔ اور جب دینی شعور کے ارتقا کے ساتھ ساتھ، احساس ذمہ داری بھی پایا جاتا ہو تو ایسے دینی شعور سے "عمل" وجود میں آتا ہے۔ اور یہ وہی چیز ہے جو ان بیان کا مقصد و

مطلوب تھی۔ درست ثقافت، صحیح شناخت، بعض موقع پر خبردار کرنا، ہوشیار کرنا، یہ تبلیغ کے آثار و نتائج ہیں۔

تبلیغ کا ایک نمونہ

یہی ماہ محرم کی تبلیغ ہے جو امام حسین علیہ السلام اور آپ کے اصحاب باوفا کی عزاداری کے موقع پر انجام پاتی ہے۔ تبلیغ کا بہترین موقع ہے۔ اس موقع غنیمت سے (ان مقاصد کے لئے جو ہم نے بیان کیے) بھرپور فائدہ اٹھانا چاہئے؛ تبلیغ کے ذریعہ معیاروں کی نشاندہی ہونی چاہئے، راہنمای خطوط کا تعین ہونا چاہئے، راستے کی علمتوں کا تعین ہونا چاہئے۔ اگر کسی دوراہ ہے پر کوئی ایسی علامت نہ ہو جس سے راستے کا پتہ چلتا ہو کہ داہنی طرف ہے یا باعین طرف، ایسی صورت میں انسان راستے پھٹک سکتا ہے اور یہی صورت حال اور بھی پیچیدہ ہو جاتی ہے جب سہ راہ ہے یا چورا ہے پر کوئی ایسی علامت نہ ہو، یہ بات انسان کی گمراہی کا باعث بن سکتی ہے۔ معیار کا تعین ہونا چاہئے۔ صحیح راستے کی راہنمائی کی عالمیں سب کی نظروں کے سامنے ہوں تاکہ کوئی گمراہ نہ ہو۔ جس دنیا میں دشمنوں کے فعل و کردار کی بنیاد، فتنہ سازی پر استوار ہو، وہاں صاحبان حق و حقیقت کو، بصیرت اور ہدایت، اور حق و باطل کے معیاروں کو جس قدر ممکن ہو واضح انداز میں ہر شخص کے سامنے پیش کرنا چاہئے، تاکہ ہر شخص حق و حقیقت سے روشناس ہو سکے، اس کا ادراک کر سکے اور گمراہ نہ ہو۔

تبلیغ کے سلسلے میں ایک مطلب

سورہ احزاب کی اس آیت میں ہے جس کی قاری محترم نے یہاں تلاوت کی

”الَّذِينَ يُبَلِّغُونَ رِسْلَتِ اللَّهِ وَيَخْشُونَهُ وَلَا يَخْشُونَ أَحَدًا إِلَّا اللَّهُۤ“

وَكَفِي بِاللَّهِ حَسِيبًا۔^{۱۱}

رسالت الٰہی کو عملی جامہ پہنانے کے لئے ان دو شرطوں کا ہونا ضروری ہے۔

۱: ”يَخْشُونَهُ“

سب سے پہلی شرط یہ ہے کہ صرف خدا سے ڈرتے ہوں۔

۲: ”وَلَا يَخْشُونَ أَحَدًا إِلَّا اللَّهُ طَ“

خدا کے سوا کسی سے نہ ڈرتے ہوں۔ فریضہ تبلیغ کی ادائیگی میں سب سے پہلے خوف خدا کا ہونا ضروری ہے، خوف، خدا کے لئے ہو، راہ خدا میں ہو، اس کی طرف سے الہام یافتہ ہو، اس کی تعلیم پر استوار ہو۔ اگر خدا کے الہام اور تعلیم کے برخلاف ہو، تو ایسا خوف، گمراہی و ضلالت ہے۔

”فَمَا بَعْدَ الْحَقِيقَةِ إِلَّا الضَّلَالُ۔^{۱۲}

حق کا ادراک، خوف و خشیت الٰہی کے ذریعہ ہی ممکن ہو سکتا ہے۔

اس کے بعد، حق کو بیان کرنے کے مرحلے میں ”وَلَا يَخْشُونَ أَحَدًا إِلَّا اللَّهُ“،

خدا کے سوا کسی سے نہیں ڈرتے ہیں۔ اس پر تاکید کیوں کی گئی ہے؟

چونکہ دنیا میں حق و حقیقت کے دشمن، بہت زیادہ ہیں، حقیقت بیانی کوئی آسان کام نہیں ہے۔ دنیا، حقیقت کے دشمنوں کے زیر تسلط ہے، قدرت و اقتدار ان کے پاس ہے، وہ دنیا کی شیطانی و طاغوتی طاقتیں ہیں، پوری تاریخ میں یہی صورت حال حکم فرمائی ہے اور امام زمانہ عجل اللہ فرجہ الشریف کی حکومت کے قیام تک یہی صورت حال باقی رہے گی۔ یہ صاحبان اقتدار نئی تونہیں بیٹھیں گے، بلکہ حق کے راستے میں روڑے اٹکائیں گے، اس پر حملہ آور ہوں گے، اس

^{۱۱} سورہ احزاب: آیت ۳۹ ”وَهُوَ الَّذِي كَرِيمًا بَيْعَمَ كَوَّبَنْجَاتِي بَيْنَ اُولَئِكَ الَّذِينَ لَا يَخْفَى عَلَيْهِ كُلُّ شَيْءٍ“ یعنی ”وہ لوگ اللہ کے پیغمبر کو پہنچاتے ہیں اور دل اس کا خوف رکھتے ہیں اور اس کے علاوہ کسی سے نہیں ڈرتے ہیں اور اللہ حساب کرنے کے لئے کافی ہے۔“

^{۱۲} یونس ۳۲ ”حق کے بعد ضلالت کے سوا کچھ نہیں ہے۔“

کے مقابلے میں اپنے تمام وسائل کو بروئے کار لائیں گے۔

پس ”لَا يَجِدُونَ أَحَدًا إِلَّا اللَّهُ“ کا وجود بھی ضروری ہے، ورنہ اگر غیر خدا کا خوف حاکم ہو جائے تو حق کا راستہ مسدود ہو جائے گا، خوف کی بہت سی قسمیں ہیں، جان کا خوف، مال کا خوف، عزٰیز و آبرو کا خوف، دوسروں کی چੋکوئیوں کا خوف، یہ سب خوف کی قسمیں ہیں، ان خوفوں کو دل سے باہر نکال پھینکنا چاہئے۔ ”وَلَا يَجِدُونَ أَحَدًا إِلَّا اللَّهُ“ کی راہ میں بہت زیادہ زحمتیں اور مشقتیں برداشت کرنا پڑتی ہیں۔ بسا اوقات عوام کو اس کا احساس تک نہیں ہو پاتا کہ اس راستے میں کس قدر مشقتیں برداشت کی جا رہی ہیں، آیت کے اس فقرے کے بعد ارشاد ہو رہا ہے:

”وَكَفَى بِاللَّهِ حِسْبًا“

حساب و کتاب کو خدا پر چھوڑ دو۔ خلوص نیت، یقین و بصیرت، شجاعت و شہامت پر مبنی اقدام، حساب و کتاب کو خدا پر چھوڑنا، تبلیغ دین کی برجستہ و ممتاز خصوصیات ہیں۔ ماه محرم میں تبلیغ کے سلسلے میں بھی یہ عرض کرتا چلوں کہ ممکن ہے کچھ افراد یہ کہیں کہ اگر آپ امام حسین علیہ السلام کے قیام کے فلسفہ کو بیان کرنا چاہتے ہیں تو جائیے اور بیان کیجیے لیکن مصائب کا تذکرہ کس لئے ہے، ان پر آنسو کیوں بھائے جاتے ہیں؟ آپ جائیے اور امام علی مقام کے کارنامے بیان کیجیے، آپ کے اہداف و مقاصد پر روشنی ڈالئے۔ یہ انہائی غلط انداز فکر ہے، اولیائے خدا اور دین سے یہ والہانہ جذباتی لگاؤ، فکر و عمل کی ایک مضبوط بنیاد ہے۔ اس جذباتی لگاؤ سے جذبہ عمل پیدا ہوتا ہے۔ اس جذباتی لگاؤ کے بغیر راہ عمل میں قدم رکھنا بہت مشکل ہے۔ یہ جذباتی لگاؤ بہت اہم ہے۔ یہ جو امام امت رحیمیہ نے فرمایا ہے کہ امام حسین علیہ السلام کی عزاداری کو اس کے روایتی انداز میں منایا جائے، یہ کوئی عام بات نہیں ہے، بلکہ بہت گھری بات ہے۔ آپ ملاحظہ کیجیے کہ اولیائے خدا کے بارے میں قرآن مجید میں تین تعبیریں آئی ہیں:

اک تعبیر

دلايت کي تعبير ہے:

إِنَّمَا وَلِيْكُمُ اللَّهُ وَرَسُولُهُ وَالَّذِينَ آمَنُوا إِنَّمَا يُقِيمُونَ الصَّلَاةَ
وَيَعْلُمُونَ الزَّكُوْةَ وَهُمْ رَاكِعُونَ

اس آیت کریمہ میں، مسئلہ ولایت پر تاکید کی گئی ہے، اور یہ بات واضح ہے کہ، اولیاً نے خدا کی معرفت، ان سے قلبی لگاؤ، امر ولایت کی ذمی چزیں ہیں۔

اولیائے خدا کے سلسلے میں ایک دوسری بحث ان کی اطاعت و پیرودی سے مریبوط ہے:

۲۰ ﴿أَطِيعُوا اللَّهَ وَأَطِيعُوا الرَّسُولَ وَأُولَئِكُمْ أَنْفَقُوا مِنْ كُلِّ
مُمْكِنٍ لَا يُرْجِعُونَ﴾

میدان عمل میں خدا و رسول اور صاحبان امر کی اطاعت و پیروی واجب ہے۔

اولیا ہے خدا کے بارے میں ایک تیسرا بحث بھی پائی جاتی ہے اور وہ مودت کی بحث

۷

٣٠ ﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوْدَةُ فِي الْقُرْبَىٰ﴾

ولایت و اطاعت کے بعد یہ مودت کیا ہے؟ ان کی ولایت کو قبول کیجیے، ان کی اطاعت و پیروی کیجیے، یہ تو اپنی جگہ صحیح، لیکن یہ مودت کس لئے ہے؟ اس کا فلسفہ کیا ہے؟ یہ مودت

﴿سُورَةُ الْمَكْدُه: ٥٥﴾ "ایمان والو، بس تمہارا ولی اللہ ہے اور اس کا رسول اور وہ صاحبِ ان ایمان جو نماز قائم کرتے ہیں اور حالتِ رکوع میں زکوٰۃ دیتے ہیں۔"

۲ سورہ نساء: آیت ۵۹ ”...اللہ کی اطاعت کرو۔ رسول اور صاحب امر کی اطاعت کرو جو تمہیں میں سے ہیں۔“

۲۳ سورہ شوریٰ: آیت ”.....آپ کہہ دیجیے کہ میں تم سے اس تبلیغ کا کوئی اجر نہیں چاہتا علاوہ اس کے کہ میرے اقربا سے محبت کرو.....“

ومجت، ایک بنیاد ہے، ستون ہے، اگر مودت نہ ہو تو جس طرح صدر اسلام میں کچھ افراد کے، مودت کا دامن چھوڑنے کی وجہ سے، رفتہ رفتہ اطاعت و ولایت کو بالائے طاق رکھ دیا گیا، عصر حاضر میں بھی امت مسلمہ اسی مصیبیت میں گرفتار ہو سکتی ہے۔ مودت کی بحث بہت اہم ہے۔ مودت کے ذریعہ، جذباتی لگاؤ پیدا ہوتا ہے؛ مصالب کے تذکرے سے، آنسو بہانے سے یہ جذباتی لگاؤ پیدا ہوتا ہے، اہلیت علیہ السلام کے فضائل و مناقب کے تذکرے سے بھی جذباتی اور قلبی لگاؤ پیدا ہوتا ہے۔

لہذا واقعہ کربلا کی یاد میں مجلس عزا کا انعقاد، شہدائے کربلا کے مصالب پر آنسو بہانا، واقعات کر بلکی توضیح و تشریح، یہ سمجھی چیزیں لازمی ہیں، کچھ نہاد روشن فکر یہ نہ کہیں کہ اس دور میں ان چیزوں کی ضرورت نہیں ہے، نہیں جناب! نہ صرف اس دور میں بلکہ رہتی دنیا تک، یہ چیزیں بہت ضروری ہیں۔ عزاداری کے سلسلے میں عوام الناس جو کام انجام دیتے ہیں وہ بہت ضروری ہیں، البتہ اس سلسلے میں کچھ نامناسب رسیں بھی ہیں جن سے اجتناب کرنا چاہئے، مثلاً قمہ زنی ایک حرام فعل ہے اس سے اجتناب کرنا چاہئے، جیسا کہ ہم نے پہلے بھی اس کے بارے میں تاکید کی ہے۔ اس فعل سے ہمارے دشمنوں کو ہمارے اوپر اڑام تراشیوں اور تہتوں کا بہانہ ملتا ہے۔ لیکن عزاداری امام حسین علیہ السلام کے سلسلے میں جو دیگر امور عوام میں راجح ہیں وہ مطلوب ہیں، مثلاً جلوس عزا برآمد کرنا، علم اٹھانا، شہدائے کربلا سے مجت کا اٹھار کرنا، ان کے مصالب پر آنسو بہانا، یہ امور انتہائی پسندیدہ امور ہیں، ان کے ذریعہ، اہلیت علیہ السلام سے ہمارے جذباتی لگاؤ میں روز بروز اضافہ ہوتا ہے۔ تبلیغ کی اہمیت کے بارے میں اتنی ہی گفتگو کافی ہے۔

لہذا حوزہ علمیہ (جس کا ہر اعتبار سے مرکز، سر زمین قم ہے) تبلیغی امور میں یکساں نیت پیدا کرنے کے لئے، تبلیغی امور کی منصوبہ بندی کے لئے، تبلیغی امور کو زیادہ متحرک وفعال بنانے کے لئے حتی طور پر ایک اچھا قدم اٹھانا چاہئے (جس کی خوشخبری یہاں سنائی گئی) انشاء اللہ اس کا تعاقب ہوگا۔ بسا اوقات کسی ایک خاص موقع پر کچھ خاص مسائل کی توضیح و تشریح ضروری ہو، اور

دس، پانچ سال تک ان کی تبلیغ ضروری ہو، لیکن، پانچ، دس سال کے بعد ان کی تبلیغ کی کوئی ضرورت نہ ہو۔ اس کی منصوبہ بندی کیجیے۔

میں ہمیشہ ہی مبلغین کرام، اور طلاب و فضلا سے سفارش کرتا رہتا ہوں کہ آپ جہاں بھی تبلیغ پر جاتے ہیں سب سے پہلے وہاں کے بیتلابہ مسائل کے بارے میں معلومات جمع کیجیے اور جائزہ لیجیے کہ وہاں کس چیز کی ضرورت ہے، اسی کو مد نظر رکھتے ہوئے اپنی تبلیغ کی منصوبہ بندی کیجیے۔ البتہ یہ کسی ایک شخص کا کام نہیں ہے، ممکن ہے انفرادی طور پر کوئی شخص، غلطی کا شکار ہو جائے اس کے لئے جل کر کام کرنے کی ضرورت ہے۔ اس کے لئے منصوبہ بندی کی ضرورت ہے، یہ کام انشاء اللہ انعام پانا چاہئے۔

تبلیغ کا سب سے اہم موقع اور جگہ

تبلیغ کا سب سے اہم موقع اور جگہ جہاں تبلیغ، حقیقی شکل اختیار کرتی ہے، وہ جگہ اور موقع ہے جہاں ”فتنه“ پایا جاتا ہو۔ صدر اسلام اور پیغمبر اسلام ﷺ کے دور میں سب سے بڑی مشکل کا تعلق منافقین سے تھا، پیغمبر اسلام ﷺ کے بعد امیر المؤمنین علیہ السلام کے دور میں بھی، اسلامی حکومت کے سامنے سب سے بڑی رکاوٹ، انہی لوگوں نے کھڑی کی جو بظاہر اسلام کے مدعا تھے۔ اس کے بعد دیگر انہمہ طاہرین علیہما السلام کے دور میں انہی افراد نے اسلامی معاشرے کی فضائی کو مکدر بنایا، اس میں آشوب پا کیا۔ ورنہ جنگ بدرا میدان مشکل نہیں تھا۔ جب انسان کسی ایسے میدان کا رزار میں قدم رکھتا ہے، جہاں دشمن کی شناخت معلوم ہو، اس کا عقیدہ معلوم ہو، ایسے دشمن سے جنگ کرنا بہت آسان ہے۔

مشکل توب پیش آتی ہے جب م مقابل بھی اسلام کا مدعا ہو، جیسا کہ امیر المؤمنین حضرت علی علیہ السلام اسی مشکل صورت حال سے دوچار ہوئے، امیر المؤمنین کے مقابل ایسے افراد

تھے جو بظاہر مسلمان تھے، اسلام کے پابند تھے، ایسے لوگ نہیں تھے جو اسلام سے پھر گئے ہوں، اسلام کے معتقد نہ ہوں، بظاہر مسلمان تھے لیکن صراطِ مستقیم سے محرف ہو چکے تھے، اپنی نفسانی خواہشات کے غلام بن چکے تھے۔ یہ مشکل صورت حال تھی جو افراد کو شک و شبہ میں بتلا کر رہی تھی، جیسا کہ تاریخ میں نقل ہوا ہے کہ عبد اللہ بن مسعود کے ساتھی، امیر المؤمنین علی علیہ السلام کی خدمت میں حاضر ہوئے اور آپ سے عرض کیا:

إِنَّا قَدْ شَكَّنَا فِي هَذَا الْقِتَالِ^{۱۱}

ہمیں جنگ کے بارے میں شبہ ہے، انہیں شک و شبہ کا شکار نہیں ہونا چاہئے تھا۔ خواص کا شک و شبہ، کسی بھی معاشرے کی صحیح حرکت کو دیک کی طرح چاٹ جاتا ہے۔ جب خواص کچھ روشن و واضح حقائق کے بارے میں شک و شبہ میں بتلا ہو جائیں تو اس سے صورت حال اور بھی پیچیدہ ہو جاتی ہے۔

امیر المؤمنین حضرت علی علیہ السلام کو بھی اسی مشکل کا سامنا تھا۔ آج، بھی یہی صورت حال ہے۔ آج، آپ کو عالمی اور داخلی سطح پر یہی صورت حال نظر آئے گی۔ اس لئے عام لوگوں کو حقیقت سے روشناس کرانا ضروری ہے۔

آن ہمارے دشمن عالمی سطح پر اپنے تمام وسائل کو بروئے کار لارہے ہیں تاکہ وہ عالمی رائے عامہ کو گمراہ کر سکیں، عالمی برادری کے ذہن میں ہمارے بارے میں قسم قسم کے شکوک و شبہات بھر سکیں۔ اس سلسلے میں ان کی رسائی جہاں تک ممکن ہو وہ اس سے کوئی دیقۂ فروغ نہداشت نہیں کر رہے ہیں، عوام و خواص، دونوں میں رخنہ اندازی کے درپے ہیں۔

قانون کی بالادستی

^{۱۱} مجعع المحرین / ج ۲ / (رمع)..... ص: ۳۳۰ ”ہمیں اس جنگ کے بارے میں شک و شبہ ہے۔“

انسانی حقوق کی پاسداری اور مظلوم کی حمایت کا ڈھونگ رچا رہے ہیں، یہ بتیں بظاہر
تو بڑی اچھی اور دلکش معلوم ہوتی ہیں لیکن حقیقت کچھ اور ہی ہے۔ امریکہ کے صدر نے چند دن
پہلے یہ بات کہی کہ ہم اس بات کے پیچھے ہیں کہ قانون شکن حکومتوں کو جواب دہ بنایا جائے، اچھا
اگر یہی بات ہے تو بتاؤ کہ

کون ہی حکومت قانون شکن ہے؟

امریکہ سے بڑھ کر کون ہی حکومت قانون شکن ہے؟

کس قانون کی بناء پر تم نے عراق پر قبضہ کیا ہے؟ اور عراقی عوام کو اس قدر مادی، معنوی
اور انسانی نقصان سے دوچار کیا ہے؟

ایک سرا جھوٹی افواہ کی بنیاد پر جسے خود امریکی حکومت نے تراشا تھا، اسے بنیاد بنا کر
عراق پر حملہ کیا اور اس پر قبضہ کیا، جس کے نتیجے میں گزشتہ چند برسوں میں لاکھوں عراقی خاک و
خون میں غلطائی ہوئے، لاکھوں کو اپنا گھر بارچھوڑنا پڑا۔ چند دن پہلے خبروں میں آیا تھا کہ اس
مدت میں پانچ سو عراقی برجستہ شخصیات اور عراقی سائنسدانوں کو اسرائیلوں نے موت کے گھاٹ
اتارا ہے، کیا یہ کوئی معمولی بات ہے۔ یہ عراق پر امریکہ کے حملہ کا نتیجہ ہے جو اسرائیل نے عراق
میں برجستہ شخصیات کے قتل کے لئے دہشت گرد ٹیکیں تشکیل دی ہیں۔ جو عراق کی برجستہ علمی
شخصیات کو چن چن کر نشانہ بنارہی ہیں۔

تم کس قانون کے تحت عراق میں داخل ہوئے ہو؟

کس قانون کے تحت آج بھی وہاں موجود ہو؟

کس قانون کے تحت، عراقی عوام سے یہ نازی پاک روار کے ہو؟

تم نے کس قانون کے تحت، سرزی میں افغانستان پر قبضہ کیا ہے؟

کس بین الاقوامی اور عقل پسند قانون کے تحت وہاں اپنی فوجوں میں اضافہ کر رہے

ہو؟

افغانستان میں نہ جانے کتنے ہی ایسے واقعات رونما ہوئے ہیں جب امریکی افواج نے شادی کی تقریبات کو اپنے بھیانہ حملوں کا نشانہ بنایا ہے؟! گزشتہ چند برسوں میں بارہا یہ رو داد دہرانی گئی ہے۔ ہر دفعہ کچھ بے گناہ افراد لقمه اجل بن گئے اور وہ بھی ایسے لوگ جو شادی کی تقریب میں شریک تھے۔ اس کے بعد امریکی فوجی افسرانہائی بے شرمانہ انداز میں یہ کہے کہ ہم طالبان کا پیچھا کر رہے ہیں، طالبان جہاں بھی ہوں گے ہم انہیں نشانہ بنائیں گے! تم کو شادی کی تقریبات سے کیا سروکار ہے؟ عام لوگوں سے تمہیں کیا واسطہ؟ ان سے تمہیں کیا لینا دینا ہے؟ ابھی چند دن پہلے صوبہ ہرات میں رونما ہونے والے ایسے ہی ایک واقعہ میں سو سے زیادہ افراد مارے گئے جن میں بچاں کم سن بچے بھی شامل تھے۔ لاقانونیت کا مظہر تم ہو اور سب سے زیادہ قانون شکن حکومت، امریکہ کی حکومت ہے۔

حقیقت ماجرا یہ ہے

لیکن یہ زبان استعمال کرتے ہیں کہ ہم قانون شکنی کے خلاف ہیں، قانون شکن حکومتوں کو جوابدہ ہونا چاہئے! یہ حقیقی معنی میں ایک فتنہ ہے۔ ان سازشوں کو، ظلمت و تاریکی کے ان پردوں کو عالمی رائے عامہ کے ذہن سے کیا چیز پاک کر سکتی ہے؟ حقیقت کو روشناس کرانے سے ہی ان چیزوں کا ازالہ ممکن ہے، آپ ملاحظہ کیجیے کہ آپ کی ذمہ داری کس قد سنگین ہے۔

دینی مسائل کی نوعیت بھی یہی ہے۔ عالم اسلام میں مذہبی اختلافات کو ہوادینے کے لئے یہ فتنہ گر ہاتھ، اپنی تمام تر کوششوں کو بروئے کار لارہے ہیں۔ چونکہ اکثر مسلم ممالک ایک حساس خطے میں واقع ہیں، ایک ایسے خطے میں ہیں جو اقتصادی اور فوجی اعتبار سے انتہائی اہمیت کا حامل ہے۔ تیل کی دولت اس خطے میں پائی جاتی ہے، انہیں تیل کی ضرورت ہے؛ اور اسلام ان کے راستے میں رکاوٹ بن رہا ہے، وہ اس مشکل کو کسی نہ کسی طریقے سے حل کرنا چاہتے ہیں، اس کو

حل کرنے کا جو بہترین طریقہ انہوں نے ڈھوند نکلا ہے وہ بھی مذہبی اختلافات ہیں، ان مذہبی اختلافات کی بنیاد، بے جامذہبی تعصبات ہیں، ان تعصبات کا مقابلہ کیوں کر کیا جاسکتا ہے؟ ان کا مقابلہ سیاسی شعور میں ارتقا، درست تبلیغ اور دشمن کی چال سے باخبر رہ کر کیا جاسکتا ہے۔ ہیں الاقوامی مسائل کے بارے میں بس اسی پر اکتفا کرتا ہوں۔

ملک کے داخلی مسائل میں بھی یہی صورت حال حکم فرمائے۔ آپ ملاحظہ کیجیے کہ کچھ افراد نے قانون شکنی کی، ہنگامہ کھڑا کیا، اور جہاں تک ممکن ہوا، عوام کو اسلامی نظام کا مقابلہ کرنے پر اکساتے رہے یہ اگل بات ہے کہ انہیں اس مقصد میں کامیابی نہیں ملی، لیکن انہوں نے اپنی طرف سے ایڑی چوٹی کا زور لگایا؛ انہوں نے انقلاب اور اسلام کے دشمنوں کو زبان درازی اور جسارت کا موقع فراہم کیا۔ ان کے اس اقدام کی وجہ سے، اسلام اور امام امت حیثیتیہ سے کینہ رکھنے والوں میں یہ جرات پیدا ہوئی کہ انہوں نے یونیورسٹی میں امام امت حیثیتیہ کی تصویر کی توہین کی ۱۷

انہوں نے وہ کام کیا جس کی وجہ سے انقلاب کے نیم جان، مالیوں اور ناماہید دشمنوں میں دوبارہ امید پیدا ہو گئی جس کی بنا پر انہوں نے انقلاب اور امام امت کے عاشق، انقلاب اور نظام سے والہانہ لگاؤ رکھنے والے طلباء کے سامنے اتنا بڑا قدم اٹھایا۔ ان قانون شکنیوں، ہنگاموں اور انقلاب و نظام کا مقابلہ کرنے پر اکسانے کا نتیجہ یہی ہے۔ یہ غلطیاں سرزد ہوتی ہیں، یہ مجرمانہ افعال انجام پاتے ہیں، اس کے بعد ان کی پردہ پوشی کے لئے نئی نئی دلیلیں قائم کی جاتی ہیں، ان کے اطراف میں فلسفہ سازی کا کام شروع ہو جاتا ہے، ان پر استدلال قائم کیا جاتا ہے!

یہ ہر انسان کی ایک بہت بڑی مصیبت ہے، ہمیں اس کے تین ہوشیار رہنا چاہئے، ہم کوئی غلط قدم اٹھاتے ہیں اور جب ہمارا ضمیر، یادوسرے لوگ اس کے بارے میں ہم سے سوال کرتے ہیں تو ہم اپنے دفاع میں طرح طرح کی بے بنیاد دلیلیں پیش کرتے ہیں، اس کے لئے

^{۱۷} اس مقام پر حضار نے یہ نعرہ لگایا ”روح منی خمینی بت شگنی خمینی“

کوئی نہ کوئی استدلال تراشتے ہیں۔

اس سے معاشرے میں فتنہ پیدا ہوتا ہے۔ معاشرے کی فضامکد رہوتی ہے۔ ایک طرف قانون کی بالادستی کی دہائی دیتے ہیں اور دوسری طرف، عملی طور پر قانون شکنی کا ارتکاب کرتے ہیں، امام امت رض کی طرفداری کا نزد گاتے ہیں لیکن ایسا کردار پیش کرتے ہیں کہ ان کے ماننے والے، اس طرح امام امت رض کی تصویر کی توہین کریں۔ امام امت رض کی اہانت کریں، کیا یہ کوئی معمولی بات ہے؟ کیا یہ کوئی چھوٹی موٹی بات ہے؟

انقلاب کے دشمن اس فعل سے، بہت خوش ہوئے ہیں، فقط خوش ہی نہیں ہوئے بلکہ اس کا، تجزیہ و تحلیل کر رہے ہیں، اس تجزیہ و تحلیل کی بنیاد پر فصلے کر رہے ہیں اور ان فیصلوں کی بنیاد پر عملی اقدام کر رہے ہیں، ان کے اندر ملکی مفادات اور ایرانی قوم کے خلاف سازشوں کا حوصلہ پیدا ہوا ہے۔ فریب کاری، غل بازی، فضا کامکد رہنا یہ چیزیں سب سے بڑھ کر ان مشکلات میں اضافے کا سبب بنتی ہیں، اور امیر المؤمنین علیہ السلام کے بقول

“وَلَكُنْ يُؤْخَذُ مِنْ هَذَا ضِغْطٌ وَمِنْ هَذَا ضِغْطٌ فَيُبَرَّجَانِ فَيُحَسَّبَانِ
مَعَافُهُنَا إِلَكَ أَسْتَوْلَى الشَّيْطَانُ عَلَى أَوْلِيَائِهِ” ۱۷

حق و باطل کو ایک دوسرے میں ملا دیا جاتا ہے، صاحبان حق کے لئے حق کو پہچانا مشکل ہو جاتا ہے، یہاں پر حق کو پہچوانا، حقیقت سے روشناس کرنا، عام لوگوں کے اذہان کو روشن کرنا۔ حق و باطل کے معیار کو واضح کرنا ضروری ہو جاتا ہے۔

وہ شخص جو انقلاب، اسلام اور امام رض کے لئے مصروف عمل ہے، وہ جیسے ہی یہ دیکھتا ہے کہ اس کی کسی بات کو، اسلام اور انقلاب کے دشمن، انقلاب کے اصول کے خلاف استعمال کر رہے ہیں تو وہ فوراً ہوش میں آ جاتا ہے، یہ لوگ ہوش میں کیوں نہیں آتے؟ جب ان لوگوں نے سنا

۱۷ نجح البلاغہ: خطبہ ۵۰؛ ”وَهُمْ شَرِقَ وَبَاطِلَ كَوَافِدَ وَآخِرَ مَلْوَطَ كَرْتَهُنَّ هَيْنَ وَأَرَادَتْ مَلَكَتْ مَانَنَهُ وَالْوَلَى پَرَسَلَطَ هَوْجَاتَهُنَّ“

کہ جمہوری اسلامی کے بنیادی نعروں (خود مختاری، آزادی جمہوری اسلامی) سے اسلام کو حذف کیا جا رہا ہے، انہیں ہوش میں آنا چاہئے؛ انہیں فوراً سمجھ لینا چاہئے تھا کہ وہ غلط راستے پر چل پڑے ہیں، وہ غلطی پر ہیں؛ انہیں فوراً اس سے لاتعلقی اور بیزاری کا اظہار کرنا چاہئے۔ جب انہوں نے یہ دیکھا کہ عالمی یوم قدس (جسے فلسطین کی حمایت اور غاصب صیہونی حکومت کے خلاف منایا جاتا ہے) کے موقع پر غاصب صیہونی حکومت کے حق میں اور فلسطین کے خلاف نعرے لگائے جا رہے ہیں، انہیں اس سے الگ ہو جانا چاہئے تھا، انہیں ہوشیار ہو جانا چاہئے، فوراً اس عمل سے لاتعلقی اور بیزاری کا اظہار کرنا چاہئے تھا۔ اور فوراً اعلان کرنا چاہئے تھا کہ ہم سے ان کا کئی تعلق نہیں ہے۔

جب انہوں نے دیکھا کہ عالمی ظلم و استکبار کے آقا ان کی حمایت کر رہے ہیں، امریکہ، برطانیہ اور فرانس کے سربراہ جو کہ گزشتہ دو، ایک صدی سے ظلم و استکبار کا مظہر ہے ہیں، یہ لوگ ان کی حمایت کر رہے ہیں، انہیں متوجہ ہو جانا چاہئے تھا۔ انہیں فوراً سمجھنا چاہئے تھا کہ ان کے کام میں کہیں نہ کہیں کوئی عیب ضرور ہے، جب وہ دیکھ رہے ہیں کہ دنیا کے فاسد و بد عنوان، جاہ طلب افراد، کیونٹ، ملک سے فراری ناچینے گانے والے افراد ان کی حمایت کر رہیں انہیں فوراً متوجہ ہو جانا چاہئے، ان کی آنکھیں کھل جانا چاہئے، انہیں سمجھنا چاہئے؛ انہیں سمجھنا چاہئے کہ ان کے کام میں کہیں کوئی عیب ضرور ہے، انہیں فوراً اس سے بیزاری کا اظہار کرنا چاہئے، اور اعلان کرنا چاہئے کہ ہمیں آپ کی حمایت نہیں چاہیے، پاس ولاظ کیوں کر رہے ہیں؟

کیا عقلانیت کو بہانہ بن کر ان حقائق سے چشم پوشی کی جاسکتی ہے؟ کیا یہ عقلانیت ہے اس قوم و ملت، انقلاب و اسلام کے دشمن، آپ کو اپنا حصہ سمجھیں اور آپ کے لئے تالیاں اور سیٹیاں بجا نہیں اور آپ کو بھی اچھا لگے، آپ بھی ان سے امید و ابستہ کریں۔

کیا اسی کا نام عقلانیت ہے؟!
یہ عمل مخالف عقل ہے۔

عقل کا تقاضا یہ ہے کہ جیسے ہی آپ نے مشاہدہ کیا کہ جن اصول و مبانی کے آپ مدعا ہیں، ان کے خلاف، آواز اٹھ رہی ہے تو اپنے آپ کو اس تحریک سے الگ کر لینا چاہئے تھا کہ آپ کو اس سے اظہار بیزاری کرنا چاہئے تھا، اور یہ اعلان کرنا چاہئے تھا کہ یہ ہمارا کام نہیں ہے۔

آپ نے جیسے ہی دیکھا کہ امام رحیمی کی تصویر کی تو ہیں کی گئی ہے، آپ کو اس واقعہ سے سرے سے انکار کے بجائے اس کی مذمت کرنا چاہئے، مذمت سے بھی بڑھ کر اس واقعے کی گہرائی کو سمجھئے، دشمن کی سازشوں اور منصوبہ بندیوں کو درک یکجیئے۔ اس کے اهداف و مقاصد کو سمجھیے۔ ان حضرات کو یہ حقائق سمجھنا چاہئے۔

مجھے ان میں بعض افراد پر بہت تعجب ہوتا ہے جن کی شناخت، جن کی شہرت اور پہچان، انقلاب کی مر ہون مذمت ہے، ان میں سے بعض افراد نے طاغوت کے دور میں انقلاب کی خاطر ایک تھپڑ تک نہیں کھایا، ان افراد نے انقلاب کی برکت سے شہرت حاصل کی ہے، ان کی ہر چیز انقلاب کی مر ہون مذمت ہے جب یہ لوگ اس بات کا مشاہدہ کر رہے ہیں کہ انقلاب کے دشمن کس طرح اپنے خنجر تیز کر رہے ہیں، کس طریقہ سے انقلاب کے خلاف صفائی آرائیں؟ اس صورت حال سے کس قدر خوش ہیں، وہ اس صورت حال پر مسکرار ہے ہیں، جب وہ یہ منظر اپنی آنکھوں سے دیکھ رہے ہیں تو ہوش میں کیوں نہیں آتے؟ ہوش میں آئیے اور متوجہ ہوئے۔

کچھ عرصہ پہلے تک آپ ہماری صفائی میں تھے، ہمارے بھائی تھے۔ ایک دور میں ان میں سے بعض افراد کو امام امت رحیمی کی حمایت کی وجہ سے تو ہیں کاسا منا کرنا پڑتا تھا، وہ جب یہ دیکھتے ہیں کہ کچھ ایسے افراد جوان کا نام لے کر نعرے لگا رہے ہیں، ان کی تصویر اپنے ہاتھوں میں اٹھائے ہوئے ہیں، ان کا نام عزت و احترام سے لیتے ہیں یہ لوگ اسلام، انقلاب اور امام امت رحیمی کے بتائے ہوئے راستے سے ہٹ کر نعرے لگا رہے ہیں، ماہ رمضان کی حرمت کو پامال کر رہے ہیں، یوم قدس پر کھلے عام کھاپی رہے ہیں جب آپ ان چیزوں کو دیکھ رہے ہیں تو ان سے جدا کیوں نہیں ہو جاتے۔ ایکشن تمام ہو گیا۔ جو ایک صحیح و سالم ایکشن تھا، اس ایکشن پر جو

بھی الزام انہوں نے عائد کیے ان میں سے کسی بھی الزام کو ثابت کرنے میں کامیاب نہیں ہوئے؛ مُحض دعوے کرتے رہے، ان کو موقع بھی دیا گیا؛ ہم نے بھی کہا کہ آئیے اور ان الزامات کو ثابت کیجیے؛ وہ ان الزامات کو ثابت کرنے سے عاجز تھے، وہ نہیں آئے؛ اب ایکشن کی بات ایک تصہ پارینہ بن چکی ہے، قانون کے احتراام کا تقاضا ہے کہ اگر ہم کسی منتخب صدر کو نہیں بھی مانتے تو بھی اگر ہمیں قانون کا پاس و لخاظ ہے تو ہمیں قانون کے سامنے سر تسلیم خم کرنا چاہئے، کوئی بھی شخص یہ دعویٰ نہیں کر سکتا کہ جو شخص منتخب ہوا ہے وہ سو فیصد اچھا ہے اور جو شخص منتخب نہیں ہوا وہ سو فیصد برا شخص ہے، ایسا نہیں ہے، بلکہ اچھائی و برائی دونوں طرف پائی جاتی ہے۔ جب قانون، معیار و ملاک ہے تو یہ صورت حال کیوں پیش آئی؟ یہ خواہشات نفسانی کی تقید کا نتیجہ ہے۔

یہ کوئی آج کی بات نہیں ہے جو لوگ اونکل انقلاب میں موجود تھے انہیں اچھی طرح یاد ہو گا انقلاب کے پہلے عشرے میں، انقلاب کے ابتدائی ایام میں، امام امت رحمۃ اللہ علیہ کے کچھ ساتھی امام رحمۃ اللہ علیہ کے خلاف صفات آ را ہو گئے، موصوف کی مخالفت پر کمر بستہ ہو گئے، وہ امام رحمۃ اللہ علیہ کے موقف کو غلط ثابت کرنے کے درپے تھے، وہ امام رحمۃ اللہ علیہ کو سر تسلیم خم کرنے پر مجبور کرنا چاہتے تھے، البتہ بعد میں ان کی مخالفت نے کئی کروڑیں لیں، انقلاب نے ان افراد کو اپنی حدود سے باہر نکالا، نوبت یہاں تک پہنچی کہ امام رحمۃ اللہ علیہ کے بعض ساتھیوں، بعض قربی افراد نے دشمن کی آغوش میں پناہ لی، انہوں نے انقلاب کی مخالفت اور اس پر ضرب لگانے کے لئے، دشمنوں کی ہر ممکن مدد کی۔ ہم سب کو ان واقعات سے عبرت حاصل کرنا چاہئے، ہمیں اسے اچھی طرح سمجھنا چاہئے۔

جبیسا کہ میں نے نماز جمعہ میں بھی اعلان کیا تھا کہ میں زیادہ سے زیادہ افراد کو ساتھ لے کر چلنے کا قائل ہوں اور کم سے کم افراد کو دور کرنے کا معتقد ہوں۔ لیکن ایسا لگتا ہے کہ گویا کچھ لوگ خود ہی اس نظام سے عییندہ ہونے پر مصروف ہیں، کچھ لوگوں نے ایک خاندانی اور اندر وطنی اختلاف کو جو کہ ایکشن سے مربوط تھا اسے اس نظام سے مقابلے کے میدان میں تبدیل کر دیا۔ البتہ یہ ایک چھوٹی سی اقلیت ہے؛ یہ افراد، ایرانی قوم کی عظمت کے سامنے ہیچ ہیں؛ لیکن ان کا نام

لے کر نظرے لگا رہے ہیں؛ یہ لوگ بھی دل ہی دل میں خوش ہو رہے ہیں۔ یہ ہمارے لئے عبرت کا باعث ہونا چاہئے۔ تبلیغ کو، عوام اور خود ان لوگوں کو ان حقائق سے روشناس کرنے کا عامل بننا چاہئے جو اس میں ملوث ہیں، تبلیغ ان پر یہ حقیقت واضح کرے کہ وہ غلطی پر ہیں، غلط راستے پر چل رہے ہیں۔

البته یہ نظام ایک الہی نظام ہے؛ پروردگار عالم کا لطف و کرم اور اس کی نصرت ہمیشہ ہی اس کے شامل حال رہی ہے، اول انقلاب سے لے کر آج تک رونما ہونے والے واقعات اور تجربات اس کی عکاسی کرتے ہیں۔ اگر ہم خدا کے ساتھ ہوں تو خدا بھی ہمارے ساتھ ہو گا۔ یہ لوگ، یہ تسلط پسند عالمی طاقتیں جو اپنی اس غلط منطق کے ذریعہ پوری دنیا پر اپنا تسلط قائم کرنا چاہتی ہیں وہ یقیناً پروردگار عالم کی مدد و نصرت سے، اس قوم اور دیگر خود مختار قوموں کے ذریعہ منہ کی کھائیں گی۔

انہوں نہ تو اسلام کو پہچانا ہے نہ ہماری قوم کو؛ انہیں نہ تو ہمارے عظیم الشان امام امت رحمۃ اللہ علیہ کی معرفت ہے اور نہ ہی انہوں نے ہمارے انقلاب کو پہچانا ہے؛ انہیں نہیں معلوم کہ ان کا مقابلہ کس قوم سے، انہوں نے اس قوم کو نہیں پہچانا، یہ قوم ایک ثابت قدم قوم ہے، ہمارے جوان وہ جوان ہیں جو حقیقی معنی میں جان و دل سے اس قوم کی سعادت و خوش بختی کے لئے رات دن مصروف عمل ہیں، اس سعادت و خوش بختی کے حصول میں کوشش ہیں جس کا تعین، دین اسلام نے کیا ہے۔

ہمارے طلباء بھی اسی خصوصیت کے حامل ہیں؛ ہمارے آج کے طلباء کا شمار بہترین طلباء میں ہوتا ہے؛ نہ فقط علم و ذہنی صلاحیتوں کے اعتبار سے بلکہ معنویت اور ایمان کے اعتبار سے بھی ہمارے طلباء ایک ممتاز مقام رکھتے ہیں۔ انہی واقعات میں ہم نے بارہا اس کے نمونے مشاہدہ کیے۔ ان واقعات میں ہماری یونیورسٹیوں نے بہترین امتحان دیا۔

ان واقعات سے پتہ چلتا ہے کہ ہماری یونیورسٹیاں، میدان عمل میں حاضر ہیں، آگاہ و

بیدار ہیں۔ حوزہ علمیہ اور یونیورسٹی کے رشتے جس قدر مضبوط ہوں گے اسی قدر اس معنویت اور جوش و جذبہ میں اضافہ ہو گا۔

امام امت حَسَنَةُ الْجَنَاحِيَّةِ کی توبین کے واقعہ سے عوام میں غصے کی لہر دوڑ گئی، عوام غیظ میں آگئے، وہ اس میں حق بجانب بھی ہیں، انہوں نے اس فعل سے بیزاری کا اظہار کیا، یہ اعلان برائیت کا مناسب موقع محل بھی ہے۔

لیکن میں عوام سے گزارش کرتا ہوں کہ پرسکون رہیں، صبر و تحمل کا مظاہرہ کریں، طلباء سے بھی میری یہی گزارش ہے۔ یہ لوگ جو آپ کے مقابلہ میں اس ملک میں ان کو کوئی مقام حاصل نہیں ہے، یہ اس انقلاب اور اس قوم کی عظمت کے سامنے نہیں ملک پائیں گے؛ آپ ہر اقدام سوچ سمجھ کر، صبر و سکون کے ساتھ اٹھائیے، جہاں کہیں ضروری ہوا، ملک کے حکام، قانون نافذ کرنے والے ادارے اپنی ذمہ داری نجھائیں گے۔

البته طلباء یہے عناصر کی شناسائی کریں جو یونیورسٹی کے پر امن ماحول میں رخنے اندازی کرنا چاہتے ہیں، ان کی شناسائی کریں اور دوسروں کو ان سے باخبر کریں، یہ بھی ایک طرح کی درست تبلیغ ہے، ان خبیث عناصر کا پتہ لگائیں، ان کے روابط اور ان کے افکار کا پتہ لگائیں، لیکن ان امور کو پرسکون انداز میں انجام دیں۔ معاشرے کی سطح پر، ہلڑ ہنگامہ، اڑائی جگڑا اور تناؤ، ہماری مصلحت میں نہیں ہے، دشمن اسی چیز کے پیچھے ہے، دشمن چاہتا ہے کہ معاشرے میں بدآمنی کا دور دورہ ہو، امن و سکون بہت اہم ہے۔ لوگوں کے امن و سکون کے دشمن چاہتے ہیں کہ لوگوں میں بدآمنی کا احساس پیدا ہو، ان میں ناراضگی پائی جاتی ہو، وہ اس صورت حال سے تنگ آجائیں، انہیں اس پر غصہ آئے۔

لیکن ہم یہیں چاہتے ہیں، کہ لوگ، آرام و چین کی زندگی بسر کریں، وہ پر سکون انداز میں اپنے روز مرّہ کے امور میں مصروف رہیں، حوزہ علمیہ اور یونیورسٹی کے طلباء پر سکون انداز میں اپنے درس میں مشغول رہیں، تحقیق، آرام و سکون کی فضای میں اپنی تحقیق میں

مصدقہ رہے، کسان، کارخانوں کے مالک اور تجارت پیشہ افراد، امن و سکون کی فضا میں اپنے کاموں میں مشغول رہیں۔

یونیورسٹی کا ماحول بھی پر امن و سازگار ہونا چاہئے، یہاں قوم کے جوان، زیر تحصیل ہیں، قوم یہ چاہتی ہے کہ یہاں کا ماحول پر امن و سازگار ہو، جو لوگ ہنگاموں کے ذریعہ، یونیورسٹی کے پر امن ماحول کو خراب کرنا چاہتے ہیں ان کا سروکار اس قوم سے ہے۔ البتہ، قانون نافذ کرنے والے اداروں کے بھی اپنے فرائض ہیں، انہیں ان فرائض پر عمل کرنا چاہئے۔

ے عزیز جوانو! عزیز طلاب اور فضلا! آپ یہ جان لیجئے کہ قرآن مجید کی اس آیت

۲۷

«فَآمَّا الْزَّبُرْ فَيَذْهَبُ جُفَاءً وَآمَّا مَا يَنْفَعُ النَّاسَ فَيَمْكُثُ فِي الْأَرْضِ»

کا ہر دور میں ایک مصدق اتم و اکمل پایا جاتا ہے؛ آپ مشاہدہ کریں گے؛ پروردگار عالم کے فضل و کرم سے آپ اسے ضرور مشاہدہ کریں گے کہ ”وَآمَّا مَا يَنْفَعُ النَّاسَ فَيَئْتِمُكُثْ فِي الْأَرْضِ“ کی بنابر، یہ استوار عمارت، جس کا خاکہ خدائی ہے، جس کی بنیاد بھی ایک خدائی انسان نے رکھی ہے، اور جس کی بقا کا ضامن اس قوم کا عزم و ارادہ اور ایمان ہے۔ یہ عمارت یوں ہی استوار رہے گی۔ اور انشاء اللہ اس درخت کی جڑیں روز بروز گہری ہوتی جائیں گی۔ اور آپ دیکھیں گے کہ ”فَيَذَهِبُ جُفَاءُ“ کی رو سے انشاء اللہ اس حق و حقیقت کے مخالف آیے کی آنکھوں کے سامنے نیست و نابود ہو جائیں گے۔

ہمیں امید ہے کہ پروردگار عالم امام زمانہ (علی اللہ فرجہ الشریف) کے قلب مقدس کو ہمارے تین مہربان فرمائے گا؛ اور ان کی دعا کو ہم سب کے شامل حال فرمائے گا اور امام

﴿سُورَةُ رَعْدٍ: آيَتُ ۷۱﴾: جھاگ خشک ہو کر فنا ہو جاتا ہے اور جو لوگوں کو فائدہ پہنچانے والا ہے وہ زمین میں باقی رہ جاتا ہے۔

امت اللّٰہ اور شہدا کی طیب و طاہر روحوں کو ہم سے راضی و خشنود فرمائے گا۔
 والسلام علیکم ورحمة اللہ و برکاتہ